

תורה נביאים וכתובים

תרגום יידיש פון יהואש

מְלָכִים א

א 1 און דער מלך דוד איז געוואָרן אַלט און באַטאַגט, און מע האָט אים צוגעדעקט מיט קליידער, אָבער אים פֿלעגט ניט וואַרעם ווערן. 2 האָבן זײַנע קנעכט צו אים געזאַגט: זאַל מען זוכן פֿאַר מײַן האַר דעם מלך אַ מיידל אַ יונגפֿרוי, און זי וועט שטיין פֿאַר דעם מלך, און וועט אים זײַן אַ וואַרטאַרין; און זי וועט ליגן אין דײַן בוזעם, און עס וועט וואַרעם זײַן מײַן האַר דעם מלך.

3 און זיי האָבן געזוכט אַ שײַן מיידל אין גאַנצן געמאַרק פֿון ישראל, און זיי האָבן געפֿונען אַבישג פֿון שוּנַם און האָבן זי געבראַכט צום מלך. 4 און די מיידל איז געווען שײַן ביז גאַר; און זי איז געווען דעם מלך אַ וואַרטאַרין, און האָט אים באַדינט; אָבער דער מלך האָט זי ניט דערקענט.

5 און אַדוֹנִיָּה דער זון פֿון חַגִּיתָן האָט זיך איבערגענומען, אַזוי צו זאָגן: איך וועל ווערן מלך. און ער האָט זיך איינגעשאַפֿט רײַטוועגן און רײַטער, און פֿופֿציק מאַן וואָס זײַנען געלאָפֿן אים פֿאַרויס. 6 וואַרום זײַן פֿאַטער האָט אים אין זײַן לעבטאַג ניט באַטריבט, אַזוי צו זאָגן: פֿאַר וואָס טוסטו אַזוי? און ער איז אויך געווען זייער שײַן אין געשטאַלט. און ער איז געבאַרן געוואָרן נאָך אַבְשָׁלֹמֶען.

7 און ער האָט געהאַט אַ גערייד מיט יואָב דעם זון פֿון צרוּיָהוּ, און מיט אַבִּיתָר דעם כהן, און זיי האָבן מיטגעהאַלפֿן אַדוֹנִיָּהוּ. 8 אָבער צְדוֹק דער כהן, און בְּנֵי־הוֹיָדָען פֿון יהוֹיָדָען און נתן דער

נביא, און שְׁמַעִי, און רְעִי, און די גבורים וואָס בײַ דָּוִד, זײַנען ניט געווען מיט אַדוֹנֵיהוּן.

9 און אַדוֹנֵיהוּ הָאֵט געשאַכטן שאָף און רינדער און געשטאַפּטע קעלבער בײַ דעם שטיין זוּחֶלֶת וואָס לעבן עין-רוֹגֵל, און ער הָאֵט פֿאַררופֿן אַלע זײַנע ברידער, דעם מלכס זין, און אַלע מענער פֿון יהודה, דעם מלכס קנעכט. **10** אָבער נתן דעם נביא, און בְּנֵיהוּן, און די גבורים, און זײַן ברודער שלמהן, הָאֵט ער ניט גערופֿן.

11 הָאֵט נתן געזאָגט צו בת-שֶׁבַע, שלמהס מוטער, אַזוי צו זאָגן: הָאָסְטוּ ניט געהערט אַז אַדוֹנֵיהוּ דער זון פֿון חַגִּיתָן איז געוואָרן מלך, און אונדזער האָר דוד ווייס ניט? **12** און אַצוֹנָד, קום לאַמִּיך אַקאַרשט דיר געבן אַן עצה, און ראַטעווען דײַן לעבן און דאָס לעבן פֿון דײַן זון שלמהן. **13** גיי און קום צום מלך דוד, און זאַלסט זאָגן צו אים: הָאָסְטוּ, מײַן האָר מלך, ניט געשוואָרן דײַן דינסט, אַזוי צו זאָגן: נאָר דײַן זון שלמה זאָל קיניגן נאָך מיר, און ער זאָל זיצן אויף מײַן טראָן? הײַנט פֿאַר וואָס איז אַדוֹנֵיהוּ געוואָרן מלך? **14** אָט ווי דו רעדסט נאָך דאָרטן מיטן מלך, אַזוי וועל איך קומען נאָך דיר, און וועל פֿאַרפֿולן דײַנע ווערטער.

15 איז בת-שֶׁבַע אַרײַנגעגאַנגען צום מלך אין קאַמער. -און דער מלך איז געווען זייער אַלט, און אַבִּישֵׁג פֿון שוּנִים הָאֵט באַדינט דעם מלך. -**16** און בת-שֶׁבַע הָאֵט זיך גענייגט און זיך געבוקט צום מלך. הָאֵט דער מלך געזאָגט: וואָס איז דיר? **17** הָאֵט זי צו אים געזאָגט: מײַן האָר, דו הָאָסט געשוואָרן דײַן דינסט בײַ יהוה דײַן גאָט: נאָר דײַן זון שלמה זאָל קיניגן נאָך מיר, און ער זאָל זיצן אויף מײַן טראָן. **18** און אַצוֹנָד זע, אַדוֹנֵיהוּ איז געוואָרן מלך, און אַצוֹנָד, מײַן האָר מלך, ווייסטו גאָר ניט. **19** און ער הָאֵט געשאַכטן אַקסן און געשטאַפּטע קעלבער און שאָף אַ סך, און ער הָאֵט פֿאַררופֿן אַלע זין פֿון דעם מלך, און אבִּיתר דעם כהן, און יוֹאָב דעם חיל-פֿירער; אָבער דײַן קנעכט שלמהן הָאֵט ער ניט גערופֿן. **20** און דו מײַן האָר מלך, אויף דיר זײַנען די אויגן פֿון גאַנץ ישׂראל, זיי צו זאָגן, ווער זאָל זיצן אויף דעם טראָן פֿון מײַן האָר דעם מלך נאָך אים. **21** וואָרום עס וועט זײַן, ווי דער האָר מײַן מלך לייגט זיך מיט זײַנע עלטערן, אַזוי וועל איך און מײַן זון שלמה זײַן פֿאַרשולדיקטע.

22 און אָט ווי זי רעדט נאָך מיטן מלך, אַזוי איז נתן דער נביא געקומען. **23** האָט מען אָנגעזאָגט דעם מלך, אַזוי צו זאָגן: נתן דער נביא איז דאָ. און ער איז געקומען פֿאַר דעם מלך, און האָט זיך געבוקט צום מלך אויף זיין פנים צו דער ערד. און נתן האָט געזאָגט: מיין האָר מלך, האָסט דו געזאָגט: אַדוֹנֵיהוּ זאָל קיניגן נאָך מיר, און ער זאָל זיצן אויף מיין טראָן? **25** וואָרום ער האָט היינט אַראָפּגענידערט, און האָט געשאַכטן אַקסן און געשטאַפטע קעלבער און שאַף אַ סך, און ער האָט פֿאַררופֿן אַלע זין פֿון דעם מלך, און די חיל-פֿירער, און אבֿיתר דעם כהן, און אָט עסן זיי און טרינקען מיט אים, און זאָגן: לעבן זאָל דער מלך אַדוֹנֵיהוּ! **26** אָבער מיך, מיך דיין קנעכט, און צדוק דעם כהן, און בנֵיהוּ דעם זון פֿון יהוֹיָדָען, און דיין קנעכט שלמהן, האָט ער ניט גערופֿן. **27** צי איז די דאָזיקע זאָך געשען פֿון מיין האָר דעם מלך, און האָסט ניט צו וויסן געטאָן דיין קנעכט, ווער עס זאָל זיצן אויף דעם טראָן פֿון מיין האָר דעם מלך נאָך אים?

28 האָט געענטפֿערט דער מלך דוד און האָט געזאָגט: רוף מיר אַרײַן בת-שֶׁבַען. און זי איז געקומען פֿאַרן מלך און האָט זיך געשטעלט פֿאַרן מלך. **29** און דער מלך האָט געשוואָרן און געזאָגט: אַזוי ווי עס לעבט גאָט, וואָס האָט אויסגעלייזט מיין זעל פֿון יעטוועדער צרה, **30** אַז אַזוי ווי איך האָב דיר געשוואָרן בײַ יהוה דעם גאָט פֿון ישׂראל, אַזוי צו זאָגן: נאָר דיין זון שלמה זאָל קיניגן נאָך מיר—אַז אַזוי וועל איך טאָן היינטיקן טאָג!

31 האָט בת-שֶׁבַע זיך גענייגט מיטן פנים צו דער ערד, און זיך געבוקט צום מלך, און האָט געזאָגט: אייביק לעבן זאָל מיין האָר דער מלך דוד!

32 און דער מלך דוד האָט געזאָגט: רופֿט מיר צדוק דעם כהן, און נתן דעם נביא, און בנֵיהוּ דעם זון פֿון יהוֹיָדָען. זיינען זיי געקומען פֿאַרן מלך, **33** און דער מלך האָט צו זיי געזאָגט: נעמט מיט אייך די קנעכט פֿון אייער האָר, און זעצט אַרויף מיין זון שלמהן אויף מיין מילאייזעלין, און איר זאָלט אים מאַכן נידערן צום גיחון. **34** און זאָל צדוק דער כהן און נתן דער נביא אים דאַרטן זאָלבן פֿאַר אַ מלך איבער ישׂראל. און איר זאָלט בלאַזן אין שופֿר, און זאָגן: לעבן זאָל דער מלך שלמה! **35** און איר זאָלט אַרויפֿגיין נאָך אים, און ער זאָל

קומען און זיך זעצן אויף מיין טראָן, און ער זאל קיניגן אויף מיין אָרט, וואָרום אים האָב איך באַפוילן פֿאַר אַ פֿירשט איבער ישראל און איבער יהודה.

36 האָט בנִיָהוּ דער זון פֿון יהוֹיָדָען געענטפֿערט דעם מלך און האָט געזאָגט: אָמֵן! אַזוי זאל זאָגן יהוה דער גאָט פֿון מיין האָר דעם מלך! **37** אַזוי ווי גאָט איז געווען מיט מיין האָר דעם מלך, אַזוי זאל ער זיין מיט שלמה, און ער זאל גרייסן זיין טראָן נאָך מער פֿון דעם טראָן פֿון מיין האָר דעם מלך דוד.

38 און צָדוֹק דער כהן, און נתן דער נביא, און בנִיָהוּ דער זון פֿון יהוֹיָדָען, און די כִּרְתִּים און די פִּלְתִּים, האָבן אַראָפּגענידערט, און זיי האָבן אַרויפֿגעזעצט שלמהן אויף דער מוילאייזעלין פֿון מלך דוד, און האָבן אים אַראָפּגעפֿירט צו גיחון. **39** און צָדוֹק דער כהן האָט גענומען דעם האָרן מיט אייל פֿון געצעלט, און ער האָט געזאַלבט שלמה; און זיי האָבן געבלאַזן אין שופֿר, און דאָס גאַנצע פֿאָלק האָט געזאָגט: לעבן זאל דער מלך שלמה! **40** און דאָס גאַנצע פֿאָלק איז אַרויפֿגעגאַנגען נאָך אים, און דאָס פֿאָלק האָט געפֿיפֿט אויף פֿיפֿלען, און זיך געפֿרייט אַ גרויסע פֿרייד, און די ערד האָט זיך געשפּאַלטן פֿון זייער ליאַרעם.

41 און אַדוֹנִיָהוּ און אַלע פֿאַררופֿענע וואָס מיט אים האָבן דאָס דערהערט, ווען זיי האָבן געענדיקט עסן. און ווי יואָב האָט דערהערט דעם קול פֿון שופֿר, אַזוי האָט ער געזאָגט: וואָס טומלט דער ליאַרעם פֿון שטאַט?

42 ווי ער רעדט נאָך, ערשט יונתן דער זון פֿון אבִיתר דעם כהן קומט אָן. האָט אַדוֹנִיָהוּ געזאָגט: קום אַהער, וואָרום אַ ווילער מענטש ביסטו, און גוטס וועסטו אָנזאָגן. **43** האָט געענטפֿערט יונתן און געזאָגט צו אַדוֹנִיָהוּ: פֿאַר וואָר, אונדזער האָר דער מלך דוד האָט געמאַכט שלמהן פֿאַר מלך. **44** און דער מלך האָט געשיקט מיט אים צָדוֹק דעם כהן, און נתן דעם נביא, און בנִיָהוּ דעם זון פֿון יהוֹיָדָען, און די כִּרְתִּים און די פִּלְתִּים, און זיי האָבן אים אַרויפֿגעזעצט אויף דער מוילאייזעלין פֿון מלך. **45** און צָדוֹק דער כהן און נתן דער נביא האָבן אים געזאַלבט פֿאַר מלך ביים גיחון, און זיי זיינען אַרויפֿגעגאַנגען פֿון דאָרטן פֿריילעכע, און די שטאַט האָט געטומלט;

דאָס איז דער ליאַרעם וואָס איר האָט געהערט. **46** און שלמה האָט זיך אויך געזעצט אויפֿן טראָן פֿון דער מלוכה. **47** און אויך זיינען די קנעכט פֿון מלך געקומען ווינטשן אונדזער האָר דעם מלך, אַזוי צו זאָגן: זאָל דיין גאָט באַגיטיקן שלמהס נאָמען נאָך מער פֿון דיין נאָמען, און גרייסן זיין טראָן נאָך מער פֿון דיין טראָן. **48** און אויך האָט דער מלך אַזוי געזאָגט: געלויבט איז יהוה דער גאָט פֿון ישראל, וואָס האָט היינט געגעבן ווער זאָל זיצן אויף מיין טראָן, און מיינע אויגן זעען עס.

49 האָבן אַלע פֿאַרופֿענע וואָס ביי אַדוֹנִיָהוּ אויפֿגעציטערט און זיי זיינען אויפֿגעשטאַנען, און געגאַנגען איטלעכער אויף זיין וועג. **50** און אַדוֹנִיָהוּ האָט מורא געהאַט פֿאַר שלמהן, און ער איז אויפֿגעשטאַנען, און איז געגאַנגען און האָט זיך אָנגענומען אָן די הערנער פֿון מזבח.

51 איז אָנגעזאָגט געוואָרן שלמהן, אַזוי צו זאָגן: זע, אַדוֹנִיָהוּ האָט מורא פֿאַר דעם מלך שלמה, און אָט האָט ער זיך אָנגעכאַפט אָן די הערנער פֿון מזבח, אַזוי צו זאָגן: זאָל מיר דער מלך שלמה היינט שווערן, אויב ער וועט טייטן זיין קנעכט מיטן שווערד.

52 האָט שלמה געזאָגט: אויב ער וועט זיין אָן אָרנטלעכער מענטש, וועט אַ האָר פֿון אים ניט פֿאַלן צו דער ערד; אויב אָבער בייז וועט געפֿונען ווערן אין אים, וועט ער שטאַרבן.

53 און דער מלך שלמה האָט געשיקט, און מע האָט אים אַראָפֿגענידערט פֿון מזבח; און ער איז געקומען, און האָט זיך געבוקט צום מלך שלמה, און שלמה האָט צו אים געזאָגט: גיי אַהיים.

ב **1** און די טעג פֿון דוֹדן האָבן גענענט צו שטאַרבן, און ער האָט באַפֿוילן זיין זון שלמהן, אַזוי צו זאָגן: **2** איך גיי אין דעם וועג פֿון דער גאַנצער ערד, זאָלסטו זיך שטאַרקן און זיין אַ מאַן. **3** און זאָלסט היטן די היטונג פֿון יהוה דיין גאָט, צו גיין אין זיינע וועגן, צו היטן זיינע חוקים און זיינע געבאָט און זיינע געזעצן און זיינע אָנזאַגן, אַזוי ווי עס שטייט געשריבן אין תּוֹרַת-מֹשֶׁה, פֿדי זאָלסט

באגליקן אין אלץ וואָס דו וועסט טאָן, און אומעטום, וואָס דו וועסט אַהין זיך קערן; כּדי גאָט זאָל מקיים זיין זיין וואָרט וואָס ער האָט גערעדט וועגן מיר, אַזוי צו זאָגן: אויב דיַינע קינדער וועלן אָפהיטן זייער וועג צו גיין פֿאַר מיר מיט אמת, מיט זייער גאַנצן האַרצן און מיט זייער גאַנצער זעל-אַזוי צו זאָגן: וועט דיר ניט פֿאַרשניטן ווערן אַ מאַן פֿון דעם טראָן פֿון ישׂראל.

5 און אויך ווייסטו וואָס יואָב דער זון פֿון צרויַהן האָט מיר געטאָן, וואָס ער האָט געטאָן צו די צוויי חיל-פֿירער פֿון ישׂראל, צו אַבנר דעם זון פֿון נרו, און צו עמשא דעם זון פֿון יתרו, ווי ער האָט זיי געהרגעט, און פֿאַרגאַסן בלוט פֿון מלחמה אין שלום, און אַרויפֿגעטאָן בלוט פֿון מלחמה אויף זיין גאַרטל וואָס אויף זיַינע לענדן, און אויף זיַינע שיק וואָס אויף זיַינע פֿיס. **6** דרום זאָלסטו טאָן לויט דיין חכמה, און זאָלסט ניט לאָזן זיַינע גראַע האַר נידערן בשלום אין קבר. **7** און מיט די קינדער פֿון ברזלי דעם גלעדער זאָלסטו טאָן חסד, און זיי זאָלן זיין פֿון די וואָס עסן ביי דיין טיש, וואָרום זיי האָבן זיך אויך דערנענטערט צו מיר, ווען איך בין אַנטלאָפֿן פֿון דיין ברודער אַבשֿלומען. **8** און דאָ איז ביי דיר שְׁמעי דער זון פֿון גראָן, דער בנימינער פֿון בחורים, וואָס האָט מיך געשאַלטן מיט טויטע קללות אין דעם טאָג וואָס איך בין געגאַנגען קיין מַחנים; און ער האָט אַראָפֿגענידערט מיר אַנטקעגן ביים ירדן, און איך האָב אים געשוואָרן ביי גאָט, אַזוי צו זאָגן: איך וועל דיך ניט טייטן מיטן שווערד. **9** און אַצונד, זאָלסט אים ניט שענקען, וואָרום אַ קלוגער מענטש ביסטו, און וועסט וויסן וואָס דו זאָלסט טאָן מיט אים; און זאָלסט מאַכן נידערן זיַינע גראַע האַר מיט בלוט אין קבר.

10 און דוד האָט זיך געלייגט מיט זיַינע עלטערן, און ער איז באַגראָבן געוואָרן אין דודס-שטאָט. **11** און די טעג וואָס דוד האָט געקיניגט איבער ישׂראל זיַינען געווען פֿערציק יאָר. אין חבֿרון האָט ער געקיניגט זיבן יאָר, און אין ירושלים האָט ער געקיניגט דריי און דרייסיק יאָר.

12 און שלמה איז געזעסן אויף דעם טראָן פֿון זיין פֿאַטער דודן, און זיין מלוכה האָט זיך זייער באַפֿעסטיקט.

13 און אַדוֹנִיָּהוּ דער זון פֿון חַגִּיתָן איז געקומען צו בת-שֶׁבַען, שלמהס מוטער. האָט זי צו אים געזאָגט: איז דיין קומען אין פֿריד? האָט ער געזאָגט: אין פֿריד. **14** און ער האָט געזאָגט: איך האָב אַ וואָרט צו דיר. האָט זי געזאָגט: רעד. האָט ער געזאָגט: דו ווייסט אַז די מלוכה האָט מיר געקומט, און אויף מיר האָבן גאַנץ ישׂראל געקערט זייער פנים, צו ווערן מלך. אָבער די מלוכה האָט זיך אומגעדרייט און איז אָנגעקומען צו מיין ברודער, ווייל זי איז אים באַשערט געווען פֿון גאָט. **16** און אַצונד בעט איך פֿון דיר איין בקשה: זאָלסט ניט אָפּשטויסן מיין פנים. האָט זי צו אים געזאָגט: רעד. **17** האָט ער געזאָגט: זאָג, איך בעט דיך, דעם מלך שלמה—וואָרום ער וועט ניט אָפּשטויסן דיין פנים—ער זאָל מיר געבן אַבישג פֿון שוֹנִים פֿאַר אַ ווייב. **18** האָט בת-שֶׁבַע געזאָגט: גוט, איך וועל רעדן פֿון דינעט וועגן צום מלך.

19 און בת-שֶׁבַע איז געקומען צום מלך שלמה, צו רעדן צו אים פֿון אַדוֹנִיָּהוּס וועגן, און דער מלך איז אויפֿגעשטאַנען איר אַנטקעגן, און ער האָט זיך צו איר געבוקט, און האָט זיך געזעצט אויף זיין טראָן, און געשטעלט אַ טראָן פֿאַר דעם מלכס מוטער, און זי האָט זיך געזעצט אויף זיין רעכטער זייט. און זי האָט געזאָגט: איין קליינע בקשה בעט איך פֿון דיר: זאָלסט ניט אָפּשטויסן מיין פנים. האָט דער מלך צו איר געזאָגט: בעט, מיין מוטער, וואָרום איך וועל ניט אָפּשטויסן דיין פנים. האָט זי געזאָגט: זאָל אַבישג פֿון שוֹנִים געגעבן ווערן צו דיין ברודער אַדוֹנִיָּהוּן פֿאַר אַ ווייב. **22** האָט געענטפֿערט דער מלך שלמה און געזאָגט צו זיין מוטער: און פֿאַר וואָס בעטסטו אַבישג פֿון שוֹנִים פֿאַר אַדוֹנִיָּהוּן? בעט פֿאַר אים אויך די מלוכה, ווייל ער איז מיין עלטערער ברודער—פֿאַר אים, פֿאַר אַבִּיתר דעם כהן, און פֿאַר יואָב דעם זון פֿון צרוּיָהוּן.

23 און דער מלך שלמה האָט געשוואָרן ביי גאָט, אַזוי צו זאָגן: זאָל מיר גאָט טאָן אַזוי און נאָך מער, אַז אום זיין לעבן האָט אַדוֹנִיָּהוּ גערעדט דאָס דאָזיקע וואָרט! **24** און אַצונד, אַזוי ווי עס לעבט גאָט, וואָס האָט מיך באַפֿעסטיקט, און האָט מיך אַרויפֿגעזעצט אויף דעם טראָן פֿון מיין פֿאַטער דָוִד, און וואָס האָט מיר געמאַכט אַ הויז אַזוי ווי ער האָט גערעדט, אַז הייַנט מוז אַדוֹנִיָּהוּ געטייט ווערן!

25 און דער מלך שלמה האָט געשיקט דורך דער האַנט פֿון בנִיָהוּ דעם זון פֿון יהוֹדָען; און ער איז צוגעפֿאַלן אויף אים, און ער איז געשטאַרבן.

26 און צו אבִיתר דעם פֿהן האָט דער מלך געזאָגט: גיי קיין ענְתוֹת צו דיִינע פֿעלדער, וואָרום דעם טויט ביסטו ווערט, אָבער הייַנטיקן טאָג וועל איך דיך ניט טייטן, ווייל דו האָסט געטראָגן דעם אָרון פֿון גאָט דעם האָר פֿון מײַן פֿאַטער דָוִד, און ווייל דו האָסט זיך געפלאָגט אין אַלץ וואָס מײַן פֿאַטער האָט זיך געפלאָגט.

27 און שלמה האָט פֿאַרטריבן אבִיתרן פֿון זײַן אַ פֿהן צו גאָט; פֿדי עס זאָל דערפֿילט ווערן דאָס וואָרט פֿון גאָט וואָס ער האָט גערעדט אויף עליס הויז אין שילו.

28 און ווי די הערונג איז אָנגעקומען צו יואָבֿן—וואָרום יואָבֿ האָט זיך גענייגט נאָך אַדוֹנִיָהוּ, הגם נאָך אַבֿשְׁלוּמען האָט ער זיך ניט גענייגט—איז יואָבֿ אַנטלאָפֿן צום געצעלט פֿון גאָט, און האָט זיך אָנגענומען אָן די הערנער פֿון מזבח.

29 איז אָנגעזאָגט געוואָרן דעם מלך שלמה, אַז יואָבֿ איז אַנטלאָפֿן צו דעם געצעלט פֿון גאָט, און אָן איז ער בײַם מזבח. און שלמה האָט געשיקט בנִיָהוּ דעם זון פֿון יהוֹדָען, אַזוי צו זאָגן: גיי פֿאַל-צו אויף אים.

30 איז בנִיָהוּ געקומען צו דעם געצעלט פֿון גאָט, און ער האָט צו אים געזאָגט: אַזוי האָט געזאָגט דער מלך: גיי אַרויס. האָט ער געזאָגט: נײַן, נײַערט דאָ וועל איך שטאַרבן.

האָט בנִיָהוּ געבראַכט דעם מלך אַ תּוֹבוֹה, אַזוי צו זאָגן: אַזוי האָט גערעדט יואָבֿ, און אַזוי האָט ער מיר געענטפֿערט. **31** האָט דער מלך צו אים געזאָגט: טו אַזוי ווי ער האָט גערעדט, און פֿאַל-צו אויף אים; און זאָלסט אים באַגראָבן, און אָפּטאָן דאָס אומזיסט בלוט וואָס יואָבֿ האָט פֿאַרגאַסן, פֿון מיר און פֿון מײַן פֿאַטערס הויז. **32** און זאָל גאָט אומקערן זײַן בלוט אויף זײַן קאָפּ, פֿאַר וואָס ער איז אָנגעפֿאַלן אויף צוויי מענטשן גערעכטערע און בעסערע פֿון אים, און האָט זיי געהרגעט מיטן שווערד, און מײַן פֿאַטער דוד האָט ניט געוואָסט: אַבֿנר דעם זון פֿון גֵרן, דעם חיל-פֿירער פֿון ישׂראֵל, און עמֶשֶׂא דעם

זון פֿון יִתְרוֹ, דעם חיל-פֿירער פֿון יהודה. **33** און זייער בלוט זאל זיך אומקערן אויפֿן קאָפּ פֿון יואָבן, און אויפֿן קאָפּ פֿון זיין זאָמען אויף אייביק; און צו דָוִד און צו זיין זאָמען, און צו זיין הויז און צו זיין טראָן, זאל זיין פֿריד אויף אייביק פֿון גאָט.

34 איז אַרויסגעגאַנגען בנִיהוּ דער זון פֿון יהוֹיָדָען, און ער איז צוגעפֿאַלן אויף אים, און האָט אים געטייט. און ער איז באַגראָבן געוואָרן אין זיין היים אין מדבר.

35 און דער מלך האָט אויפֿגעזעצט בנִיהוּ דעם זון פֿון יהוֹיָדָען אויף זיין אָרט איבערן חיל; און צדוֹק דעם כהן האָט דער מלך אויפֿגעזעצט אויף אבִיתֶרס אָרט.

36 און דער מלך האָט געשיקט און האָט גערופֿן שְׁמַעִי, און האָט צו אים געזאָגט: בוי דיר אַ הויז אין ירושלים, און זאָלסט דאָרטן זיצן, און זאָלסט פֿון דאָרטן ניט אַרויסגיין אין ערגעץ. **37** און עס וועט זיין, אין דעם טאָג וואָס דו גייסט אַרויס, און וועסט אַריבערגיין דעם טײַך קדרון, וויסן זאָלסטו וויסן זיין, אַז שטאַרבן וועסטו שטאַרבן; דיין בלוט וועט זיין אויף דיין קאָפּ. **38** האָט שְׁמַעִי געזאָגט צום מלך: גוט איז דאָס וואָרט; אַזוי ווי מײַן האַר דער מלך האָט גערעדט, אַזוי וועט דיין קנעכט טאָן.

און שְׁמַעִי איז געזעסן אין ירושלים פֿיל טעג. **39** אָבער עס איז געווען צום סוף פֿון דרײַ יאָר, זײַנען צוויי קנעכט פֿון שְׁמַעִי אַנטלאָפֿן צו אַכיש דעם זון פֿון מעכהן, דעם מלך פֿון גת, און מע האָט אָנגעזאָגט שְׁמַעִי, אַזוי צו זאָגן: זע, דיַינע קנעכט זײַנען אין גת.

40 איז אויפֿגעשטאַנען שְׁמַעִי, און האָט אָנגעזאָלט זיין אייזל, און איז אַוועק קיין גת צו אַכישן זוכן זײַנע קנעכט. און שְׁמַעִי איז געגאַנגען און האָט געבראַכט זײַנע קנעכט פֿון גת.

41 איז אָנגעזאָגט געוואָרן שלמהן, אַז שְׁמַעִי איז געגאַנגען פֿון ירושלים קיין גת, און האָט זיך אומגעקערט. **42** און דער מלך האָט געשיקט און האָט גערופֿן שְׁמַעִי, און האָט צו אים געזאָגט: האָב איך דיך ניט באַשוואָרן בײַ גאָט, און דיך געוואָרנט, אַזוי צו זאָגן: אין דעם טאָג וואָס דו גייסט אַרויס, און וועסט גיין ערגעץ וווּ, וויסן זאָלסטו וויסן זיין, אַז שטאַרבן וועסטו שטאַרבן? און דו האָסט צו

מיר געזאָגט: גוט איז דאָס וואָרט; איך האָב געהערט. **43** היינט פֿאַר וואָס האָסטו ניט געהיט די שבועה פֿון גאָט, און דעם באַפֿעל וואָס איך האָב דיר באַפֿוילן? **44** אויך האָט דער מלך געזאָגט צו שְׁמֵעִין: דו ווייסט אַל דאָס בייז וואָס דיין האַרץ האָט געוויסט אַז דו טוסט צו מיין פֿאַטער דָּוִד; דרום זאָל גאָט אומקערן דיין בייז אויף דיין קאָפּ; **45** און דער מלך שלמה זאָל זיין געבענטשט, און דער טראָן פֿון דוד זאָל זיין פֿעסט פֿאַר גאָט אויף אייביק.

46 און דער מלך האָט באַפֿוילן בנִיהוּ דעם זון פֿון יהוֹיָדָען, און ער איז אַרויפֿגעגאַנגען, און איז צוגעפֿאַלן אויף אים, און ער איז געשטאַרבן.

און די מלוכה איז געווען באַפֿעסטיקט אין דער האַנט פֿון שלמהן.

1 און שלמה האָט זיך מתחתן געווען מיט פרעה דעם מלך פֿון מצרים, און ער האָט גענומען פרעהס טאָכטער, און האָט זי געבראַכט אין דָּוִדס-שטאָט, ביז ער האָט געענדיקט בויען זיין הויז, און דאָס הויז פֿון גאָט, און די מויער פֿון ירושלים רונד אַרום.

2 אָבער דאָס פֿאַלק האָט געשלאַכט אויף די בָּמוֹת, וואָרום אַ הויז צו דעם נאָמען פֿון גאָט איז ניט געבויט געווען ביז יענע טעג. **3** און שלמה האָט ליב געהאַט גאָט, צו גיין אין די געזעצן פֿון זיין פֿאַטער דָּוִד; נאָר ער האָט געשלאַכט און גערייכערט אויף די בָּמוֹת.

4 און דער מלך איז געגאַנגען קיין גבֿעון דאָרטן צו שלאַכטן, וואָרום דאָרטן איז געווען די גרויסע בָּמָה. טויזנט בראַנדאָפֿפֿער פֿלעגט שלמה אויפֿברענגען אויף יענעם מזבח.

5 אין גבֿעון האָט זיך גאָט באַוויזן צו שלמהן אין אַ חֶלֶם פֿון דער נאַכט, און גאָט האָט געזאָגט: בעט וואָס איך זאָל דיר געבן. **6** האָט שלמה געזאָגט: דו האָסט געטאָן מיט דיין קנעכט, מיין פֿאַטער דָּוִד, גרויס חֶסֶד, אַזוי ווי ער איז געגאַנגען פֿאַר דיר מיט אמת און מיט גערעכטיקייט און מיט רעכטפֿאַרטיקייט פֿון האַרצן קעגן דיר; און האָסט אים געהיט דעם דאָזיקן גרויסן חֶסֶד, און האָסט אים געגעבן אַ זון וואָס זיצט אויף זיין טראָן אַזוי ווי היינטיקן טאָג. **7** און אַצונד,

יהוה מײן גאָט, דו האָסט געמאַכט דיין קנעכט פֿאַר אַ מלך אויף דעם אָרט פֿון מײן פֿאָטער דָוִד, און איך בין אַ קליין ייִנגל, איך ווייס ניט וווּ אויס און וווּ אײן. **8** און דיין קנעכט איז אין מיטן פֿון דיין פֿאָלק וואָס דו האָסט אויסדערוויילט, אַ גרויס פֿאָלק וואָס קען ניט געצײלט און ניט באַרעכנט ווערן פֿון פֿילקײט. **9** דרום זאָלסטו געבן דיין קנעכט אַ פֿאַרשטאַנדיק האַרץ, צו משפטן דיין פֿאָלק, צו דערקענען צווישן גוטס און שלעכטס, וואָרום ווער קען משפטן דאָס דאָזיקע גרויסע פֿאָלק דיײנס?

10 און די זאַך איז ווילגעפֿעלן אין די אויגן פֿון גאָט, וואָס שלמה האָט געבעטן די דאָזיקע זאַך. **11** און גאָט האָט צו אים געזאָגט: ווײל דו האָסט געבעטן די דאָזיקע זאַך, און ניט דו האָסט דיר געבעטן פֿיל טעג, און ניט דו האָסט דיר געבעטן עשירות, און ניט דו האָסט געבעטן דאָס לעבן פֿון דיײנע פֿײנט, נײערט האָסט דיר געבעטן שכל צו פֿאַרשטיין אַ משפט, **12** אָט האָב איך געטאָן לויט דיין וואָרט: זע, איך האָב דיר געגעבן אַ קלוג און פֿאַרשטאַנדיק האַרץ, אַז אַזאַ ווי דו איז ניט געווען פֿאַר דיר, און נאָך דיר וועט ניט אויפֿשטיין אַזאַ ווי דו. **13** און אויך וואָס דו האָסט ניט געבעטן האָב איך דיר געגעבן: אי עושר אי כַּבֿוד אַלע דיײנע טעג, אַז קײנער אַזאַ ווי דו איז ניט געווען צווישן די מלכים. **14** און אַז דו וועסט גיין אין מײנע וועגן צו היטן מײנע געזעצן און מײנע געבאָט אַזוי ווי דיין פֿאָטער דוד איז געגאַנגען, וועל איך דערלענגערן דיײנע טעג.

15 האָט זיך אויפֿגעכאַפט שלמה, ערשט עס איז אַ חלום. און ער איז געקומען קיין ירושלים, און האָט זיך געשטעלט פֿאַר דעם אָרון פֿון גאָטס בונד, און ער האָט אויפֿגעבראַכט בראַנדאָפֿפֿער, און געמאַכט פֿרידאָפֿפֿער, און געמאַכט אַ מאַלצײט פֿאַר אַלע זײנע קנעכט.

16 דענצמאָל זײנען געקומען צוויי פֿרויען זונות צו דעם מלך, און זיי האָבן זיך געשטעלט פֿאַר אים. **17** און אײן פֿרוי האָט געזאָגט: איך בעט דיך, מײן האַר, איך און די דאָזיקע פֿרוי ווײנען אין אײן הויז, און איך האָב געבאָרן מיט איר אין הויז. **18** און עס איז געווען אויפֿן דריטן טאָג נאָך מײן געבערן, האָט אויך די דאָזיקע פֿרוי געבאָרן; און מיר זײנען געווען זאַלבענאַנד, קיין פֿרעמדער איז מיט אונדז ניט געווען אין הויז; בלויז מיר צוויי זײנען געווען אין הויז. **19** איז געשטאַרבן דאָס קינד פֿון דער דאָזיקער פֿרוי בײַ נאַכט, ווײל זי איז

20 איז זי אויפגעשטאנען אין מיטן נאכט, און האָט אַוועקגענומען מיין זון פֿון לעבן מיר, בעת דיין דינסט איז געשלאָפֿן, און זי האָט אים געלייגט אין איר בוזעם, און איר טויטן זון האָט זי געלייגט אין מיין בוזעם.

21 און איך בין אויפגעשטאנען אין דער פֿרי אַנצוזען מיין זון, ערשט ער איז טויט; אָבער אַז איך האָב אים באַטראַכט אין דער פֿרי ערשט דאָס איז ניט געווען מיין זון וואָס איך האָב געבאָרן.

22 האָט די אַנדער פֿרוי געזאָגט: ניין, נייערט מיין זון איז דער לעבעדיקער, און דיין זון דער טויטער. און די זאָגט: ניין נייערט דיין זון איז דער טויטער, און מיין זון דער לעבעדיקער. און זיי האָבן געטענהט פֿאַרן מלך.

23 האָט דער מלך געזאָגט: די זאָגט: דאָס איז מיין זון דער לעבעדיקער און דיין זון דער טויטער; און די זאָגט: ניין, נייערט דיין זון איז דער טויטער, און מיין זון דער לעבעדיקער. **24** און דער מלך האָט געזאָגט: ברענגט מיר אַ שווערד. האָט מע געבראַכט אַ שווערד פֿאַרן מלך. **25** האָט דער מלך געזאָגט: צעשניידט דאָס לעבעדיקע קינד אין צווייען, און גיט אַ העלפֿט צו איינער, און אַ העלפֿט צו דער אַנדערער.

26 האָט גערעדט די פֿרוי וואָס איר זון איז געווען דער לעבעדיקער, צום מלך—וואָרום דאָס האַרץ האָט איר פֿאַרקלעמט אויף איר זון— און זי האָט געזאָגט: איך בעט דיך, מיין האַר, גיט איר דאָס לעבעדיקע קינד, נאָר טייטן זאָלט איר עס ניט טייטן. און יענע זאָגט: ניט מיר און ניט דיר זאָל עס געהערן; שניידט!

27 האָט זיך אָפּגערופֿן דער מלך און געזאָגט: גיט איר דאָס לעבעדיקע קינד, און טייטן זאָלט איר עס ניט טייטן; זי איז זיין מוטער.

28 און גאַנץ ישראל האָבן געהערט דעם משפט וואָס דער מלך האָט געמשפּט, און זיי האָבן מורא געהאַט פֿאַרן מלך, וואָרום, זיי האָבן געזען אַז גאָטס חכמה איז אין אים צו טאָן גערעכטיקייט.

ד 1 און דער מלך שלמה איז געווען מלך איבער גאנץ ישראל.

2 און דאָס זײַנען די האַרן וואָס ער האָט געהאַט: עזריהו דער זון פֿון צדוק, דער כהן; **3** אַליחורף און אַחיה, די זין פֿון שישאָן, שרייבערס; יהושפט דער זון פֿון אַחילודן, דער דערמאָנער; **4** און בנִיהו דער זון פֿון יהויָדען, איבערן חיל; און צדוק און אבִיתר, כהנים; **5** און עזריהו דער זון פֿון נתנען, איבער די געשטעלטע; און זבֹוד דער זון פֿון נתנען, און אויבערמאָן, דעם מלכס חבֿר; **6** און אַחישר, איבערן פּאַלאַץ; און אַדונירם דער זון פֿון עבֿדאָן, איבערן צינדז.

7 און שלמה האָט געהאַט צוועלף געשטעלטע איבער גאנץ ישראל, און זיי פֿלעגן אויסהאַלטן דעם מלך און זײַן הויז; אַ חודש אין יאָר פֿלעגט איטלעכער דאַרפֿן אויסהאַלטן. **8** און דאָס זײַנען זייערע נעמען: דער זון פֿון חורן, אין דעם געבערג פֿון אפֿרים. **9** דער זון פֿון דָקרון אין מִקֶץ און אין שַׁעֲלָבִים, און בֵּית-שֶׁמֶשׁ, און אֶלְאָן-בֵּית-חֲנַן. **10** דער זון פֿון חֶסְדֹן, אין אַרובות; אונטער אים איז געווען שֹׁכֹו, און דאָס גאַנצע לאַנד חֶפֶר. **11** דער זון פֿון אַבִּינָדָב, אין דער גאַנצער געגנט פֿון דֹור; ער האָט געהאַט טפֿת די טאַכטער פֿון שלמהן פֿאַר אַ ווייב. **12** בענא דער זון פֿון אַחילודן, אין תַּעֲנָךְ, און מגדו, און גאַנץ בֵּית-שֶׁאָן וואָס לעבן צרתן אונטער יזרעאל, פֿון בֵּית-שֶׁאָן ביז אַבֿל-מחולה, ביז אויף יענער זײַן יקמעם. **13** דער זון פֿון גִבֶרן, אין רמות-גִלְעָד; אונטער אים זײַנען געווען די דערפֿער פֿון יאִיר דעם זון פֿון מנשהן, וואָס אין גִלְעָד; אונטער אים איז געווען די געגענט פֿון אַרגובֿ וואָס אין בשן, זעכציק גרויסע שטעט מיט מויערן און קופערנע ריגלען. **14** אַחִינָדָב דער זון פֿון עֲדָאן, אין מַחֲנִים. **15** אַחִימֶעץ, אין נפתלי; ער אויך האָט גענומען בְּשִׁמַת די טאַכטער פֿון שלמהן פֿאַר אַ ווייב. **16** בענא דער זון פֿון חוּשִׁין, אין אָשֶׁר, און בעלות. **17** יהושפט דער זון פֿון פֶּרוּחַן, אין יששכר. **18** שִׁמְעִי דער זון פֿון אֶלְאָן אין בנימין. **19** גִבֶר דער זון פֿון אורין, אין לאַנד גִלְעָד, דעם לאַנד פֿון סיחון דעם מלך פֿון אמורי, און פֿון עוג דעם מלך פֿון בשן. און אײַן געשטעלטער וואָס איבערן גאַנצן לאַנד.

20 יהודה און ישראל זײַנען געווען אַזוי ווי דער זאַמד וואָס בײַם ים אין פֿילקײט. זיי האָבן געגעסן און געטרונקען און געווען פֿריילעך.

ה **1** און שלמה האָט געוועלטיקט איבער אַלע קיניגרייכן, פֿון דעם טײַך ביז דעם לאַנד פֿון די פּלשתים, און ביז דעם געמאַרק פֿון מצרים. זײ האָבן געבראַכט אָפּגאַב, און געדינט דעם מלך שלמה אַלע טעג פֿון זײַן לעבן.

2 און די שפּײַזונג פֿון שלמהן פֿאַר אײַן טאָג איז געווען דרײַסיק פֿור זעמלמעל, און זעכציק פֿור גראָבע מעל, **3** צען פֿעטע רינדער, און צוואַנציק רינדער פֿון דער פֿיטער, און הונדערט שאָף, אחוץ הינדן, און הירשן, און דאַמהירשן, און געשטאַפּטע קאַפהענער. **4** וואָרום ער האָט געוועלטיקט איבער גאַנץ דער זײַט טײַך, פֿון תּפֿסח און ביז עזָה, איבער אַלע מלכים פֿון דער זײַט טײַך; און ער האָט געהאַט שלום פֿון אַלע זײַנע זײַטן רונד אַרום. **5** און יהודה און ישׂראל זײַנען געזעסן אין זיכערקײט, איטלעכער אונטער זײַן ווײַנשטאַק און אונטער זײַן פֿײַגנבוים, פֿון דן ביז באַר-שֶׁבַע, אַלע טעג פֿון שלמהן.

6 און שלמה האָט געהאַט פֿערציק טויזנט שטאַלן פֿערד פֿאַר זײַנע רײַטוועגן, און צוועלף טויזנט רײַטער. **7** און יענע געשטעלטע פֿלעגן אויסהאַלטן דעם מלך שלמה, און איטלעכן וואָס גענענט צום טיש פֿון מלך שלמה, איטלעכער אין זײַן חודש; זײ פֿלעגן ניט פֿאַרפֿעלן קײן זאַך. **8** אויך גערשטן און שטרױ פֿאַר די פֿערד און פֿאַר די יאָגפֿערד פֿלעגן זײ ברענגען אין דעם אָרט וווּהין עס האָט געהערט, איטלעכער לויט ווי ער האָט געדאַרפֿט.

9 און גאָט האָט געגעבן שלמהן חכמה און פֿאַרשטאַנדיקײט זײער פֿיל, און ברייטקײט פֿון גײסט אַזוי ווי דער זאַמד וואָס אויפֿן ברעג פֿון ים. **10** און שלמהס חכמה איז געווען גרעסער פֿון דער חכמה פֿון אַלע קינדער פֿון מזרח, און פֿון אַל דער חכמה פֿון מצרים. **11** און ער איז געווען קליגער פֿון אַלע מענטשן, פֿון אַיִתן דעם אָזרחי, און הַיִמָּן, און פֿלכּוּל, און דַרדע, די זין פֿון מְחולן. און ער האָט געהאַט אַ שָׁם צווישן אַלע פֿעלקער רונד אַרום. **12** און ער האָט געזאַגט דרײַ טויזנט משלים. און זײַנע לידער זײַנען געווען טויזנט מיט פֿינף. **13** און ער האָט גערעדט איבער ביימער, פֿון דעם צעדער וואָס אין לַבָּנוֹן און ביז דעם אַזוֹב וואָס וואַקסט אַרויס פֿון וואַנט. און ער האָט גערעדט איבער בהמות, און איבער פֿויגלען, און איבער שרצים, און איבער פֿישן. **14** און פֿון אַלע אומות איז מען געקומען הערן שלמהס

חכמה—פֿון אַלע מלכים פֿון דער ערד וואָס האָבן געהערט פֿון זײַן חכמה.

15 און חירם דער מלך פֿון צור האָט געשיקט זײַנע קנעכט צו שלמהן, וואָרום ער האָט געהערט אַז מע האָט אים געזאַלִבט פֿאַר אַ מלך אויף זײַן פֿאַטערס אָרט; ווייל אַ גוטער פֿרײַנט איז חירם געווען דודן אַלע טעג.

16 האָט שלמה געשיקט צו חירמען, אַזוי צו זאָגן: **17** דו האָסט געקענט מײַן פֿאַטער דודן, אַז ער האָט ניט געקאָנט בויען אַ הויז צו דעם נאָמען פֿון יהוה זײַן גאָט פֿון וועגן די מלחמות וואָס האָבן אים אַרומגערינגלט, ביז יהוה האָט זיי געגעבן אונטער די טריט פֿון מײַנע פֿיס. **18** און אַצונד האָט יהוה מײַן גאָט מיך באַרוט פֿון רונד אַרום; ניטאָ קיין שטער און קיין בײַז באַגעגעניש. **19** און אָט טראַכט איך צו בויען אַ הויז צו דעם נאָמען פֿון יהוה מײַן גאָט, אַזוי ווי יהוה האָט גערעדט צו מײַן פֿאַטער דודן, אַזוי צו זאָגן: דײַן זון וואָס איך וועל געבן אויף דײַן טראַן אויף דײַן אָרט, ער וועט בויען דאָס הויז צו מײַן נאָמען, **20** און אַצונד, באַפֿעל מע זאָל אויסהאַקן פֿאַר מיר צעדערן פֿון לבנון, און מײַנע קנעכט וועלן זײַן מיט דײַנע קנעכט; און דעם לויך פֿון דײַנע קנעכט וועל איך דיר געבן וויפֿיל דו וועסט זאָגן: וואָרום דו וויסט אַז צווישן אונדז איז ניטאָ קײנער וואָס פֿאַרשטייט צו האַקן האַלצן אַזוי ווי די צידונים.

21 און עס איז געווען, ווי חירם האָט געהערט די ווערטער פֿון שלמהן, אַזוי האָט ער זיך זייער דערפֿרייט, און ער האָט געזאָגט: געלויבט איז יהוה הײַנט, וואָס ער האָט געגעבן דודן אַ קלוגן זון איבער דעם דאָזיקן גרויסן פֿאַלק. **22** און חירם האָט געשיקט צו שלמהן, אַזוי צו זאָגן: איך האָב געהערט וואָס דו האָסט געשיקט צו מיר; איך וועל טאָן אַל דײַן פֿאַרלאַנג, אין צעדערהאַלץ און אין ציפֿרעסנהאַלץ. **23** מײַנע קנעכט וועלן זיי אַראָפּנידערן פֿון לבנון צום ים, און איך וועל זיי מאַכן אין פֿליטן צו גיין מיטן ים ביז דעם אָרט וואָס דו וועסט מיר אָנווייזן, און דאָרטן וועל איך זיי פֿאַנאַנדער־רייסן, און דו וועסט זיי אַוועקנעמען. און דו וועסט טאָן מײַן פֿאַרלאַנג צו געבן ברויט פֿאַר מײַן הויז.

24 און חירם האָט געגעבן שלמהן צעדערהאַלף און ציפרעסנהאַלף לויט אַל זײַן פֿאַרלאַנג. **25** און שלמה האָט געגעבן חירמען צוואַנציק טויזנט כּוּר ווייץ, שפּײַז פֿאַר זײַן הויז, און צוואַנציק כּוּר געשלאָגענע אייל. אַזוי פֿלעגט שלמה געבן חירמען יאָר אין יאָר.

26 און גאָט האָט געגעבן שלמהן חכמה אַזוי ווי ער האָט אים געזאָגט. און עס איז געווען שלום צווישן חירמען און צווישן שלמהן; און זײ האָבן ביידע געשלאָסן אַ בונד.

27 און דער מלך שלמה האָט אויפֿגענומען אַ צינדז פֿון גאַנץ ישראל, און דער צינדז איז געווען דרייסיק טויזנט מאָן. **28** און ער האָט זײ געשיקט אויפֿן לַבָּנוֹן צו צען טויזנט מאָן אַ חודש, געביטן: איין חודש פֿלעגן זײ זײַן אויפֿן לַבָּנוֹן צוויי חדשים אין דער היים. און אַדוֹניִרם איז געווען איבער דעם צינדז.

29 און שלמה האָט געהאַט זיבעציק טויזנט לאַסטטרעגער, און אַכציק טויזנט שטיינהעקער אין די בערג. **30** אחוץ שלמהס איבערגעשטעלטע וואָס איבער דער אַרבעט, דריי טויזנטז און דריי הונדערט, וואָס האָבן געוועלטיקט איבער דעם פֿאַלק וואָס טוט די אַרבעט.

31 און דער מלך האָט באַפֿוילן, און מע האָט אויסגעבראַכן גרויסע שטיינער, טײַערע שטיינער, צו גרונטפֿעסטן דאָס הויז מיט געהאַקטע שטיינער. **32** און די בוימײַנסטערס פֿון חירמען און די גבלער האָבן זײ אַרומגעהאַקט, און האָבן צוגעגרייט די האַלצן און די שטיינער אויף צו בויען דאָס הויז.

1 און עס איז געווען, אין פֿיר הונדערט און אַכציקסטן יאָר נאָך דעם ווי די קינדער פֿון ישראל זײַנען אַרויסגעגאַנגען פֿון לאַנד מצרים, אין פֿירטן יאָר פֿון שלמהס מלוכה איבער ישראל, אין חודש זיו-דאָס איז דער צווייטער חודש-האָט ער אָנגעהויבן בויען דאָס הויז צו גאָט.

2 און דאָס הויז וואָס שלמה המלך האָט געבויט צו גאָט, איז געווען זעכציק איילן זײַן לענג, און צוואַנציק איילן זײַן ברייט, און דרייסיק

אײלן זײן הייך. **3** און דער פּאָליש פּאַר דעם היכל פֿון הויז איז געווען צוואַנציק אײלן זײן לענג, פּאַר ברייט פֿון דעם הויז, צען אײלן זײן ברייט פּאַר [לענג פֿון] דעם הויז. **4** און ער האָט געמאַכט אין הויז פֿענצטער אינעווייניק ברייט און אויסנווייניק שמאַל. **5** און ער האָט געבויט אָן דער וואַנט פֿון הויז אָן אָנבוי, רונד אַרום די ווענט פֿון הויז, רונד אַרום דעם היכל און דעם דבֿיר; און ער האָט געמאַכט זײַטקאַמערן רונד אַרום. דער אונטערשטער [שטאַק פֿון דעם] אָנבוי, איז פֿינף אײלן געווען זײן ברייט, און דער מיטלסטער, זעקס אײלן זײן ברייט, און דער דריטער, זיבן אײלן זײן ברייט, וואָרום פּאַרמינערונגען האָט ער געמאַכט אין דעם הויז צו דערויסן צו רונד אַרום, כדי [די באַלקנס] זאָלן זיך ניט דאַרפֿן האַלטן אין די ווענט פֿון הויז. **7**— און דאָס הויז ווען עס איז געבויט געוואָרן, איז געבויט געוואָרן פֿון שטיינער פּאַרטיק געמאַכט ביים אַרויסהאַקן; און קיין האַמערס און קיין האַק, קיין שום אייזנגעצײג איז ניט געהערט געוואָרן אין דעם הויז, ווען עס איז געבויט געוואָרן. **8**— דער איינגאַנג צו די אונטערשטע זײַטקאַמערן איז געווען אויף דער רעכטער זײַט פֿון הויז, און אויף שווינדלטרעפּ איז מען אַרויפֿגעגאַנגען צו די מיטלסטע, און פֿון די מיטלסטע צו די דריטע.

9 און ער האָט אויסגעבויט דאָס הויז, און האָט עס פּאַרענדיקט; און ער האָט באַדעקט דאָס הויז מיט באַלקנס און ברעטער פֿון צעדערן. **10** און ער האָט געבויט דעם אָנבוי אָן דעם גאַנצן הויז, פֿינף אײלן די הייך [פֿון איטלעכן שטאַק]; און עס האָט זיך געהאַלטן אָן הויז אויף צעדערנהאַלץ.

11 און דאָס וואָרט פֿון גאָט איז געווען צו שלמהן, אַזוי צו זאָגן: **12** דאָס דאָזיקע הויז וואָס דו בויסט—אויב דו וועסט גיין אין מײנע חוקים, און מײנע געזעצן וועסטו טאָן, און וועסט היטן אַלע מײנע געבאָט צו גיין אין זיי, וועל איך מקיים זײן אויף דיר מײן צוזאָג וואָס איך האָב צוגעזאָגט דײן פּאָטער דָודן. **13** און איך וועל רוען צווישן די קינדער פֿון ישראל, און וועל ניט פּאַרלאָזן מײן פּאָלק ישראל.

14 אַזוי האָט שלמה אויפֿגעבויט דאָס הויז, און האָט עס פּאַרענדיקט. **15** און ער האָט געבויט די ווענט פֿון דעם הויז אינעווייניק מיט ברעטער פֿון צעדערן; פֿון באַדעם פֿון הויז ביז די באַלקנס פֿון סופֿים האָט ער באַדעקט מיט האַלץ פֿון אינעווייניק;

און ער האָט באַדעקט דעם באַדעם פֿון הויז מיט ברעטער פֿון ציפרעסן. **16** און ער האָט געבויט צוואַנציק איילן פֿון דעם הינטערשטן טייל פֿון הויז מיט ברעטער פֿון צעדערן, פֿון באַדעם ביז די באַלקנס; און ער האָט עס זיך געבויט פֿון אינעווייניק, פֿאַר אַ דבֿיר, פֿאַר אַ קדשי-קדשים. **17** און פֿערציק איילן [לאַנג] איז געווען דאָס הויז, דאָס איז דער היכל פֿון פֿאַרנט. **18** און דאָס צעדערהאַלץ אויפֿן הויז אינעווייניק איז געווען אַ געשניץ פֿון קנעפּ און געעפֿנטע קווייטן. אַלץ איז געווען צעדער, קיין שטיין האָט זיך ניט אַרויסגעזען. **19** און דעם דבֿיר אינעווייניק אין הויז האָט ער צוגעגרייט אויף אַרײַנשטעלן אַהין דעם אַרון פֿון גאָטס בונד. **20** און אינעווייניק פֿון דבֿיר איז געווען צוואַנציק איילן די לענג, און צוואַנציק איילן די ברייט, און צוואַנציק איילן איז געווען זײַן הייך; און ער האָט אים איבערגעצויגן מיט עכטן גאָלד. און ער האָט באַדעקט דעם מזבח מיט צעדערהאַלץ. **21** אַזוי האָט שלמה איבערגעצויגן דאָס הויז פֿון אינעווייניק מיט עכטן גאָלד; און ער האָט פֿאַרצויגן גילדערנע קײטן פֿאַר דעם דבֿיר; און ער האָט עס איבערגעצויגן מיט גאָלד. **22** און דאָס גאַנצע הויז האָט ער איבערגעצויגן מיט גאָלד, ביז דאָס גאַנצע הויז איז געווען געענדיקט; אויך דעם גאַנצן מזבח וואָס בײַם דבֿיר האָט ער איבערגעצויגן מיט גאָלד.

23 און ער האָט געמאַכט אין דבֿיר צוויי פֿרובֿים פֿון איילבויםהאַלץ, צען איילן די הייך פֿון איטלעכן. **24** און פֿינף איילן איז געווען איין פֿליגל פֿון אַ פֿרובֿ, און פֿינף איילן דער צווייטער פֿליגל פֿון אַ פֿרובֿ; **27** און ער האָט אַרײַנגעשטעלט די פֿרובֿים אין דעם אינעווייניקסטן הויז. און מע האָט געמאַכט די פֿליגלען פֿון די פֿרובֿים אויסגעשפּרייט, און דער פֿליגל פֿון איינעם האָט אָנגערירט איין וואַנט, און דער פֿליגל פֿון צווייטן פֿרובֿ האָט אָנגערירט די צווייטע וואַנט; און זייערע פֿליגלען האָבן זיך אָנגערירט אין מיטן הויז אַ פֿליגל אָן אַ פֿליגל. **28** און ער האָט איבערגעצויגן די פֿרובֿים מיט גאָלד.

29 און אַלע ווענט פֿון דעם הויז רונד אַרום, האָט ער אויסגעשניצט מיט געשניצן פֿון פֿרובֿים און טײטלביימער און געעפֿנטע קווייטן, פֿון אינעווייניק און אויסנווייניק. **30** און דעם דיל פֿון הויז האָט ער איבערגעצויגן מיט גאָלד, אינעווייניק און אויסנווייניק. **31** און פֿאַר

דעם איינגאנג פֿון דבֿיר האָט ער געמאַכט טירן פֿון איילבוימהאַלץ; דער טירגעשטעל מיט די ביישטידלעך איז אויסגעקומען פֿינפֿעקעכדיק. 32 און אויף די צוויי טירן פֿון איילבוימהאַלץ האָט ער אויסגעשניצט געשניצן פֿון פֿרובֿים און טייטלביימער און געעפֿנטע קווייטן, און איבערגעצויגן מיט גאַלד; און ער האָט אויסגעקלאָפֿט דאָס גאַלד אויף די פֿרובֿים און אויף די טייטלביימער. 33 און דעס גלייכן האָט ער געמאַכט פֿאַר דעם איינגאנג פֿון היכל, ביישטידלעך פֿון איילבוימהאַלץ, פֿירעקעכדיק; 34 און צוויי טירן פֿון ציפרעסנהאַלץ; די צוויי פֿליגלען פֿון איין טיר האָבן זיך צונויפֿגעלייגט, און די צוויי פֿליגלען פֿון דער אַנדער טיר האָבן זיך צונויפֿגעלייגט. 35 און ער האָט אויסגעשניצט פֿרובֿים און טייטלביימער און געעפֿנטע קווייטן, און האָט איבערגעצויגן מיט גאַלד אַרויפֿגעפֿאַסט אויפֿן איינגעשניצטן.

36 און ער האָט געבויט דעם אינעווייניקסטן הויף פֿון דריי ציילן געהאַקטע שטיינער, און אַ צייל געדעקטע באַלקנס.

37 אין פֿירטן יאָר איז געלייגט געוואָרן דער גרונטפֿעסט פֿון גאָטס הויז, אין מאָנאַט זיו. 38 און אין עלפֿטן יאָר, אין מאָנאַט בול—דאָס איז דער אַכטער חודש—איז געענדיקט געוואָרן דאָס הויז אין אַלע זיינע טיילן, און לויט אַלץ ווי עס האָט באַדאַרפֿט צו זיין. און ער האָט עס געבויט זיבן יאָר.

1 ז און אין זיין אייגן הויז האָט שלמה געבויט דרייצן יאָר, ביז ער האָט פֿאַרענדיקט זיין גאַנץ הויז. 2 און ער האָט געבויט דאָס הויז פֿון לבנון-וואַלד. הונדערט איילן זיין לענג, און פֿופֿציק איילן זיין ברייט, און דרייסיק איילן זיין הייך, אויף פֿיר ציילן צעדערזיילן, מיט צעדערבאַלקנס אויף די זיילן. 3 און עס איז געווען באַדעקט מיט צעדערהאַלץ פֿון אויבן, איבער די זייטקאַמערן וואָס אויף די פֿינף און פֿערציק זיילן, פֿופֿצן אין אַ צייל. 4 און באַלקנס זיינען געווען דריי ציילן; און אַ דורכבליק קעגן אַ דורכבליק דריי מאָל. 5 און אַלע טירן מיט די ביישטידלעך זיינען געווען פֿירעקעכדיק אין געשטעל; און אַ דורכבליק קעגן אַ דורכבליק דריי מאָל.

6 און דאָס פֿאַדערהויז פֿון זיילן האָט ער געמאַכט: פֿופֿציק איילן זיין לענג, און דרייסיק איילן זיין ברייט, מיט אַ פֿירהויז פֿאַר זיי, מיט זיילן און אַ באַלקנדעכל פֿאַר זיי.

7 און ער האָט געמאַכט דאָס פֿאַדערהויז פֿון טראָן וואָס ער זאָל דאָרטן משפטן, דאָס פֿאַדערהויז פֿון משפט: און עס איז געווען באַדעקט מיט צעדערהאַלץ פֿון באַדעם ביז באַדעם.

8 און זיין הויז וואָס ער איז דאָרטן געזעסן, אין אַן אַנדער הויף, אינעווייניק-צו פֿון פֿאַדערהויז, איז געווען פֿון דער אייגענער אַרבעט. ער האָט אויך געמאַכט אַ הויז פֿאַר פֿרעהס טאַכטער וואָס שלמה האָט גענומען, אַזוי ווי דאָס דאָזיקע פֿאַדערהויז.

9 דאָס אַלץ איז געווען פֿון טייערע שטיינער, לויט די מאָסן פֿון געהאַקטע שטיינער, אַרומגעזעגט מיט אַ זעג פֿון אינעווייניק און פֿון אויסנוועניק; און פֿון גרונטפֿעסט ביז געזימס, און דרויסן ביזן גרויסן הויף. **10** און עס איז געווען געגרונטפֿעסט מיט טייערע שטיינער, גרויסע שטיינער, שטיינער פֿון צען איילן, און שטיינער פֿון אַכט איילן. **11** און פֿון אויבן זינען געווען טייערע שטיינער, לויט די מאָסן פֿון געהאַקטע שטיינער, און צעדערהאַלץ. **12** און דער גרויסער הויף רונד אַרום איז געווען פֿון דריי ציילן געהאַקטע שטיינער, און אַ צייל צעדערהאַלקנס: דעס גלייכן פֿאַר דעם אינעווייניקסטן הויף פֿון גאַטס הויז, און פֿאַר דעם פֿאַליש פֿון הויז.

13 און דער מלך שלמה האָט געשיקט און האָט גענומען חירמען פֿון צור. **14** ער איז געווען דער זון פֿון אַ פֿרוי, אַן אלמנה, פֿון שבֿט נפתלי, און זיין פֿאַטער איז געווען אַ מאַן פֿון צור, אַ קופּערשמיד; און ער איז געווען פֿול מיט חכמה און פֿאַרשטאַנדיקייט און קענשאַפֿט צו מאַכן אַלערליי אַרבעט אין קופּער, און ער איז געקומען צום מלך שלמה, און האָט געמאַכט זיין גאַנצע אַרבעט.

15 און ער האָט אויסגעפֿורעמט די צוויי זיילן פֿון קופּער; אַכצן איילן איז געווען די הייך פֿון איין זייל, און אַ פֿאַדים פֿון צוועלף איילן האָט [אים] אַרומגערינגלט; [און אַזוי] דער צווייטער זייל. **16** און צוויי קרוינען האָט ער געמאַכט אַרויפֿצוטאָן אויף די קעפּ פֿון די זיילן, אויסגעגאַסן פֿון קופּער; פֿינף איילן די הייך פֿון איין קרוין, און פֿינף איילן די הייך פֿון דער צווייטער קרוין: **17** מיט נעצן פֿון

פֿלעכט־אַרבעט, שנוּרן פֿון געקײטלטער אַרבעט, פֿאַר די קרוינען וואָס אויף די קעפֿ פֿון די זײלן; זיבן פֿאַר אײן קרוין, און זיבן פֿאַר דער צווייטער קרוין. **18** אַזוי האָט ער געמאַכט די זײלן; און צוויי צײלן רונד אַרום אויף אײן נעץ צו באַדעקן די קרוינען וואָס אויבן איבער די מילגרוימען; און אַזוי האָט ער געמאַכט פֿאַר דער צווייטער קרוין. **19** און די קרוינען וואָס אויף די קעפֿ פֿון די זײלן אין דעם פֿאַליש זײנען געווען פֿון ליליענאַרבעט, פֿיר אײלן. **20** און די קרוינען אויף די צוויי זײלן זײנען אויך געווען פֿון אויבן אַקעגן דעם בויך וואָס צו דער זײט פֿון דער נעץ. און די מילגרוימען זײנען געווען צוויי הונדערט, אין צײלן רונד אַרום אויף דער צווייטער קרוין. **21** און ער האָט אויפֿגעשטעלט די זײלן בײם פֿאַליש פֿון היכל; און ער האָט אויפֿגעשטעלט דעם רעכטן זײל, און גערופֿן זײן נאָמען יִכין; און ער האָט אויפֿגעשטעלט דעם לינקן זײל, און גערופֿן זײן נאָמען בועז. **22** און אויף די קעפֿ פֿון די זײלן איז געווען ליליענאַרבעט. אַזוי איז פֿאַרענדיקט געוואָרן די אַרבעט פֿון די זײלן.

23 און ער האָט געמאַכט דעם ים, אַ געגאַסענעם, צען אײלן פֿון ראַנד צו ראַנד, קײלעכדיק רונד אַרום, און פֿינף אײלן זײן הייך; און אַ שנוּר פֿון דרײַסיק אײלן האָט אים אַרומגערינגלט רונד אַרום. **24** און אונטער זײן ראַנד רונד אַרום האָבן אים אַרומגערינגלט קנעפֿ צען אײלן, אַרומצירקלענדיק דעם ים רונד אַרום; אין צוויי צײלן זײנען געווען די קנעפֿ, אויסגעגאַסן אין אײן גוס מיט אים. **25** ער איז געשטאַנען אויף צוועלף רינדער; דרײַ געקערט צו צפֿון, און דרײַ געקערט צו מערבֿ, און דרײַ געקערט צו דרום, און דרײַ געקערט צו מזרח. און דער ים איז געווען איבער זײ פֿון אויבן. און אַלע זייערע הינטערלייבער זײנען געווען אינעווייניק-צו. **26** און זײן גרעב איז געווען אַ האַנטברײט; און זײן ראַנד איז געווען אַזוי ווי די אַרבעט פֿון דעם ראַנד פֿון אַ בעכער, ווי אַ ליליענבלום. צוויי טויזנט בת האָט ער געהאַלטן.

27 און ער האָט געמאַכט די צען געשטעלן פֿון קופּער; פֿיר אײלן איז געווען די לענג פֿון אײטלעכן געשטעל, און פֿיר אײלן זײן ברייט, און דרײַ אײלן זײן הייך. **28** און אַזוי איז געווען די אַרבעט פֿון די געשטעלן; זײ האָבן געהאַט ראָמען, און די ראָמען זײנען געווען צווישן לײסטן. **29** און אויף די ראָמען וואָס צווישן די לײסטן זײנען געווען לײבן, רינדער, און כּרובֿים; און אַזוי איז געווען אויף די

לַיִסְטוֹן פֶּן אִיבֵן; און אונטער די לייבן און די רינדער זײַנען געווען קרענץ פֿון אַראָפּגעהאַנגענער אַרבעט. 30 און פֿיר קופּערנע רעדער זײַנען געווען צו איטלעכן געשטעל, און קופּערנע אַקסן; און זײַנע פֿיר ווינקלען—צו זיי זײַנען געווען אַקסלען; אונטער דעם האַנטפֿאַס זײַנען די אַקסלען געווען אויסגעגאַסן, מיט קרענץ בײַ דער זײַט פֿון איטלעכן. 31 און זײַן עפֿענונג אינעווייניק אין דער קרוין און איבער איר איז געווען אַן אייל די הייך; און איר עפֿענונג איז געווען קײלעכדיק, ווי די אַרבעט פֿון אַ פֿוסגעשטעל, אַן אייל און אַ האַלב; און אויך אויף איר עפֿענונג זײַנען געווען אויסקריצונגען; און זייערע ראַמען זײַנען געווען פֿירעקעכדיק, ניט רונד. 32 און די פֿיר רעדער זײַנען געווען אונטער די ראַמען, און די אַקסן פֿון די רעדער זײַנען געווען אין דעם געשטעל; און די הייך פֿון אַ ראָד איז געווען אַן אייל און אַ האַלבע אייל. 33 און די אַרבעט פֿון די רעדער איז געווען אַזוי ווי די אַרבעט פֿון אַ ראָד פֿון אַ וואָגן; זייערע אַקסן, און זייערע רײפֿן, און זייערע פֿלעקלעך, און זייערע אַקסרעדלעך, אַלץ איז געווען געגאַסן. 34 און פֿיר אַקסלען זײַנען געווען צו די פֿיר ווינקלען פֿון איטלעכן געשטעל; פֿון געשטעל גופֿא זײַנען געווען זײַנע אַקסלען. 35 און אויבן אין געשטעל איז געווען קײלעכדיק רונד אַרום אַ האַלבע אייל די הייך. און אויבן אויפֿן געשטעל זײַנע הענטלעך און זײַנע ראַמען זײַנען געווען פֿון אים גופֿא. 36 און ער האָט אויסגעקריצט אויף די פֿלעכן פֿון זײַנע הענטלעך, און אויף זײַנע לַיִסְטוֹן, פֿרובֿים, לייבן, און טײטלביימער, ווי נאָך דעם בלייז פֿון איטלעכן, און קרענץ רונד אַרום. 37 אַזוי האָט ער געמאַכט די צען געשטעלן; איין גוס, איין מאָס, איין שניט, פֿאַר זיי אַלעמען.

38 און ער האָט געמאַכט צען האַנטפֿאַסן פֿון קופּער; פֿערציק בת האָט געהאַלטן איטלעכער האַנטפֿאַס; איין האַנטפֿאַס אויף איטלעכן געשטעל פֿון די צען געשטעלן. 39 און ער האָט אַוועקגעשטעלט די געשטעלן, פֿינף אויף דער רעכטער זײַט פֿון הויז, און פֿינף אויף דער לינקער זײַט פֿון הויז. און דעם ים האָט ער אַוועקגעשטעלט אויף דער רעכטער זײַט פֿון הויז צו מזרח, אַקעגן דרום.

40 און חירם האָט געמאַכט די טעפּ און די שופּלען און די שפרענגבעקנס.

און חירם האָט געענדיקט מאַכן די גאַנצע אַרבעט וואָס ער האָט געטאָן פֿאַר דעם מלך שלמה אין גאָטס הויז: **41** די צוויי זיילן, און די צוויי בעקנס פֿון די קרוינען וואָס אויף די קעפֿ פֿון די זיילן; און די צוויי נעצן צו באַדעקן די צוויי בעקנס פֿון די קרוינען וואָס אויף די קעפֿ פֿון די זיילן; **42** און די פֿיר הונדערט מילגרוימען פֿאַר די צוויי נעצן, צוויי ציילן מילגרוימען פֿאַר איטלעכער נעץ, צו באַדעקן די צוויי קיילעכדיקע קרוינען וואָס איבער די זיילן; **43** און די צען געשטעלן, און די צען האַנטפֿאַסן אויף די געשטעלן; **44** און דעם איין ים, און די צוועלף רינדער אונטער דעם ים; **45** און די טעפֿ און די שופֿלען און די שפרענגבעקנס. און אַלע די דאָזיקע כלים וואָס חירם האָט געמאַכט פֿאַר דעם מלך שלמה אין גאָטס הויז זיינען געווען פֿון באַלקן קופער. **46** אין דער געגנט פֿון ירדן האָט זיי דער מלך אויסגעגאָסן, אין געדיכטער ערד, צווישן סוכות און צווישן צרתן. **47** און שלמה האָט געלאָזט די אַלע כלים [ניט געוויגן], פֿון זייער גרויס פֿילקייט; ניט צו באַרעכענען איז געווען די וואָג פֿון דעם קופער.

48 און שלמה האָט געמאַכט אַלע כלים וואָס אין גאָטס הויז: דעם גילדערנעם מזבח, און דעם טיש וואָס אויף אים איז דאָס ברויט פֿון אַנגעזיכט, פֿון גאָלד. **49** און די מנורות, פֿינף פֿון דער רעכטער זייט, און פֿינף פֿון דער לינקער זייט, פֿאַר דעם דבֿיר, פֿון עכטן גאָלד; און די בלומען, און די רערלעך, און די צווענגלעך, פֿון גאָלד; **50** און די בעקנס, און די שנייצמעסערס, און די שפרענגבעקנס, און די שאַלן, און די פֿייערפֿאַנען, פֿון עכטן גאָלד; און די געלענקן פֿאַר די טירן פֿון דעם אינעוויניקסטן הויז, פֿאַר דעם קדשי-קדשים, און פֿאַר די טירן פֿון דעם הויז, פֿאַר דעם היכל, פֿון גאָלד.

51 און די גאַנצע אַרבעט וואָס דער מלך שלמה האָט געמאַכט אין גאָטס הויז, איז געענדיקט געוואָרן. און שלמה האָט געבראַכט די געהייליקטע זאַכן פֿון זיין פֿאַטער דודן, דאָס זילבער, און דאָס גאָלד, און די כלים, און אַריינגעגעבן אין די שאַצקאַמערן פֿון גאָטס הויז.

ח 1 דענצמאל האָט שלמה איינגעזאַמלט די עלטסטע פֿון ישראל, און אַלע הויפטלייט פֿון די שבֿטים, די פֿירשטן פֿון די פֿאַטערהייזער פֿון די קינדער פֿון ישראל, צו מלך שלמה קיין ירושלים, פֿדי אַרויפֿצוברענגען דעם אַרון פֿון גאָטס בונד פֿון דודס-שטאָט, דאָס איז ציון. **2** און אַלע מענער פֿון ישראל האָבן זיך איינגעזאַמלט צום מלך שלמה אויף יום-טובֿ, אים מאָנאַט אַתָּנים, דאָס איז דער זיבעטער חודש. **3** און אַלע עלטסטע פֿון ישראל זיינען געקומען, און די פֿהנים האָבן געטראָגן דעם אַרון. **4** זיי האָבן אַרויפֿגעבראַכט דעם אַרון פֿון גאָט, און דעם אהל-מועד, און אַלע הייליקע פֿלים וואָס אין געצעלט—די פֿהנים און די לויים האָבן זיי אַרויפֿגעבראַכט. **5** און דער מלך שלמה און מיט אים די גאַנצע עדה פֿון ישראל וואָס איז זיך צונויפֿגעקומען ביי אים, זיינען געווען פֿאַר דעם אַרון, שלאַכטנדיק שאָף און רינדער, וואָס האָבן ניט געקענט געציילט ווערן און ניט באַטראַכט ווערן פֿון פֿילקייט. **6** און די פֿהנים האָבן אַריינגעבראַכט דעם אַרון פֿון גאָטס בונד אויף זיין אָרט, אין דעם דבֿיר פֿון הויז, אין קדשי-קדשים, אונטער די פֿליגלען פֿון די פֿרובֿים. **7** וואָרום די פֿרובֿים האָבן אויסגעשפּרייט די פֿליגלען איבער דעם אָרט פֿון אַרון, און די פֿרובֿים האָבן געשירעמט איבער דעם אַרון און איבער זיינע שטאַנגען פֿון אויבן. **8** און די שטאַנגען זיינען געווען אַזוי לאַנג אַז די שפיצן פֿון די שטאַנגען זיינען געזען געוואָרן פֿון הייליקטום פֿאַרן דבֿיר, אָבער זיי זיינען ניט געזען געוואָרן ווייטער אַרויס. און זיי זיינען דאָרטן געבליבן ביז אויף היינטיקן טאָג. **9** גאַרנישט איז אין אַרון געווען, נאָר די צוויי שטיינערנע לוחות וואָס משה האָט אַהין אַריינגעלייגט אין חורבֿ, בעת גאָט האָט געשלאָסן אַ בונד מיט די קינדער פֿון ישראל, ווען זיי זיינען אַרויסגעגאַנגען פֿון לאַנד מצרים.

10 און עס איז געווען, ווי די פֿהנים זיינען אַרויסגעגאַנגען פֿון הייליקטום, אַזוי האָט אַ וואַלקן אָנגעפֿילט דאָס הויז פֿון גאָט. **11** און די פֿהנים האָבן ניט געקענט זיך שטעלן טאָן דעם דינסט פֿון וועגן דעם וואַלקן, וואָרום די פֿראַכט פֿון גאָט האָט אָנגעפֿילט דאָס הויז פֿון גאָט.

12 דענצמאל האָט שלמה געזאָגט:

גאָט האָט געזאָגט אין וואַלקן צו רוען;

13 האב איך בויען געבויט דיר אַ הויז פֿאַר אַ ווינונג,

אַן אַרט דיר צו זיצן אויף אייביק.

14 און דער מלך האָט אומגעדרייט זיין פנים, און האָט געבענטשט די גאַנצע איינזאַמלונג פֿון ישראל, און די גאַנצע איינזאַמלונג פֿון ישראל איז געשטאַנען. **15** און ער האָט געזאַגט: געלויבט איז יהוה דער גאָט פֿון ישראל, וואָס האָט מיט זיין מויל גערעדט צו מיין פֿאַטער דָודן, און מיט זיין האַנט דערפֿילט, אַזוי צו זאָגן: פֿון דעם טאָג וואָס איך האָב אַרויסגעצויגן מיין פֿאַלק, ישראל, פֿון מצרים, האָב איך ניט אויסדערוויילט קיין שטאָט פֿון אַלע שְׁבֵטִים פֿון ישראל אויף צו בויען אַ הויז אַז מיין נאָמען זאָל דאַרטן זיין, אָבער איך האָב אויסדערוויילט דָודן צו זיין איבער מיין פֿאַלק ישראל. **17** און עס איז געווען אין האַרצן פֿון מיין פֿאַטער דָודן צו בויען אַ הויז צו דעם נאָמען פֿון יהוה דעם גאָט פֿון ישראל. **18** אָבער גאָט האָט געזאַגט צו מיין פֿאַטער דָודן: אַזוי ווי דו האָסט געהאַט אין האַרצן צו בויען אַ הויז צו מיין נאָמען, האָסטו גוט געטאָן וואָס דו האָסט דאָס געהאַט אין האַרצן. **19** אָבער ניט דו וועסט בויען דאָס הויז, נייַערט דיין זון וואָס גייט אַרויס פֿון דיַיַנע לענדן, ער וועט בויען דאָס הויז צו מיין נאָמען. **20** און גאָט האָט מקיים געווען זיין צוזאַג וואָס ער האָט צוגעזאַגט, און איך בין אויפֿגעשטאַנען אויף מיין פֿאַטער דָודס אָרט, און איך האָב זיך געזעצט אויף דעם טראָן פֿון ישראל, אַזוי ווי גאָט האָט געזאַגט, און איך האָב געבויט דאָס הויז צו דעם נאָמען פֿון יהוה דעם גאָט פֿון ישראל. **21** און איך האָב דאַרטן געמאַכט אַן אָרט פֿאַר דעם אַרון, וואָס דאַרטן איז דער בונד פֿון גאָט, וואָס ער האָט געשלאָסן מיט אונדזערע עלטערן, ווען ער האָט זיי אַרויסגעצויגן פֿון לאַנד מצרים.

22 און שלמה האָט זיך געשטעלט פֿאַר דעם מזבח פֿון גאָט, אַקעגן דער גאַנצער איינזאַמלונג פֿון ישראל, און האָט אויסגעשפּטרייט זייַנע הענט צום הימל. **23** און ער האָט געזאַגט: יהוה דו גאָט פֿון ישראל, ניטאָ אין הימל אויבן אָדער אויף דער ערד אונטן אַ גאָט ווי דו, וואָס היטסט דעם בונד און די גענאָד צו דיַיַנע קנעכט וואָס גייען פֿאַר דיר מיט זייער גאַנצן האַרצן; **24** וואָס האָסט געהיט דיין קנעכט, מיין פֿאַטער דָודן, דאָס וואָס דו האָסט אים צוגעזאַגט; און מיט דיין מויל האָסטו גערעדט, און מיט דיין האַנט דערפֿילט, אַזוי ווי

הַיִּנְטִיקֵן טאַג. **25** און אַצונד, יהוה דו גאָט פֿון ישׂראל, האַלט דיין קנעכט, מיין פֿאַטער דודן, דאָס וואָרט דו האָסט צו אים גערעדט, אַזוי צו זאָגן: עס וועט דיר ניט פֿאַרשניטן ווערן פֿון פֿאַר מיר אַ מאַן צו זיצן אויף דעם טראָן פֿון ישׂראל, אויב נאָר דייןע קינדער וועלן היטן זייער וועג, צו גיין פֿאַר מיר אַזוי ווי דו ביסט געגאַנגען פֿאַר מיר. **26** און אַצונד, גאָט פֿון ישׂראל, זאָל, איך בעט דיך, באַווערט ווערן דיין צוזאַג וואָס דו האָסט צוגעזאַגט דיין קנעכט, מיין פֿאַטער דודן.

27 וואָרום קען אין דער אמתן גאָט וווינען אויף דער ערד? אַז די הימלען און די הימלען פֿון די הימלען קענען דיך ניט אַרײַננעמען, היינט ווי שוין דאָס דאָזיקע הויז וואָס איך האָב געבויט! **28** אָבער קער זיך צו דער תּפֿילה פֿון דיין קנעכט, און צו זיין בקשה, יהוה מיין גאָט, צוצוהערן צו דעם געשרי און צו דער תּפֿילה וואָס דיין קנעכט איז מתפלל פֿאַר דיר היינט. אַז דייןע אויגן זאָלן זיין אָפֿן אויף דעם דאָזיקן הויז נאָכט און טאַג, אויף דעם אָרט, וואָס דו האָסט געזאַגט: מיין נאָמען זאָל דאָרטן זיין; צוצוהערן צו דער תּפֿילה וואָס דיין קנעכט וועט מתפלל זיין אַקעגן דעם דאָזיקן אָרט. **30** און זאָלסט צוהערן צו דער בקשה פֿון דיין קנעכט, און פֿון דיין פֿאַלק ישׂראל, וואָס זיי וועלן מתפלל זיין אַקעגן דעם דאָזיקן אָרט; און דו זאָלסט הערן אין דעם אָרט פֿון דיין ווינונג, אין הימל, און אַז דו וועסט הערן, זאָלסטו פֿאַרגעבן.

31 אַז אַ מאַן וועט זינדיקן קעגן זיין חבֿר, און מע וועט אַרויפֿלייגן אויף אים אַ שבוּעה אים צו באַשווערן, און ער וועט קומען און שווערן פֿאַר דיין מזבח אין דעם דאָזיקן הויז, **32** זאָלסט דו צוהערן אין הימל, און טאַן, און משפטן דייןע קנעכט, צו מאַכן שולדיק דעם שולדיקן, צו געבן דעם וועג אויף זיין קאַפּ; און צו מאַכן גערעכט דעם גערעכטן, אים צו געבן לויט זיין גערעכטיקייט.

33 און דיין פֿאַלק ישׂראל וועט געשלאָגן ווערן פֿאַרן פֿיינט, ווייל זיי האָבן געזינדיקט צו דיר, און זיי וועלן זיך אומקערן צו דיר, און וועלן באַקענען דיין נאָמען, און וועלן מתפלל זיין און בעטן צו דיר אין דעם דאָזיקן הויז, **34** זאָלסט דו צוהערן אין הימל, און פֿאַרגעבן די זינד פֿון דיין פֿאַלק ישׂראל, און זאָלסט זיי אומקערן אויף דער ערד וואָס דו האָסט געגעבן זייערע עלטערן.

35 אַז דער הימל וועט זײַן פֿאַרשלאָסן, און עס וועט ניט זײַן קײן רעגן, ווייל זײ האָבן געזינדיקט צו דיר, און זײ וועלן מתפלל זײַן אַקעגן דעם דאָזיקן אָרט, און וועלן באַקענען דײַן נאָמען, און זיך אומקערן פֿון זײער זינד, ווען דו האָסט זײ געפֿיניקט, **36** זאָלסט דו צוהערן אין הימל, און פֿאַרגעבען די זינד פֿון דײַנע קנעכט און דײַן פֿאָלק ישׂראל, ווען דו וועסט זײ האָבן געוויזן דעם גוטן וועג וואָס זײ זאָלן אויף אים גײן; און זאָלסט געבן רעגן אויף דײַן לאַנד, וואָס דו האָסט געגעבן דײַן פֿאָלק פֿאַר אַ נחלה.

37 אַז עס וועט זײַן אַ הונגער אין לאַנד, אַז עס וועט זײַן אַ מגפֿה, אַז עס וועט זײַן אַ קאָרנבראַנד, אַ וועלקעניש, אַ היישריק, אַ גראַזפֿרעסער; אַז זײַן פֿײַנט וועט אים באַלעגערן אין דעם לאַנד פֿון זײַנע שטעט; וואָס נאָר פֿאַר אַ פּלאַג, וואָס נאָר פֿאַר אַ קראַנקשאַפֿט; **38** וואָס נאָר פֿאַר אַ תּפֿילה, וואָס נאָר פֿאַר אַ בקשה, עס וועט זײַן בײַ עמיצן אײַנעם פֿון דײַן גאַנצן פֿאָלק ישׂראל, ווען איטלעכער פֿון זײ שפירט די פּלאַגעניש פֿון זײַן האַרצן, און ער שפּרייט אויס זײַנע הענט צו דעם דאָזיקן הויז, **39** זאָלסט דו צוהערן אין הימל, דעם אָרט פֿון דײַן ווינונג, און זאָלסט פֿאַרגעבן, און זאָלסט טאָן, און געבן איטלעכן לויט אַלע זײַנע וועגן, אַזוי ווי דו ווייסט זײַן האַרץ-וואָרום דו אַליין ווייסט דאָס האַרץ פֿון אַלע מענטשןקינדער- **40** כּדי זײ זאָלן מורא האָבן פֿאַר דיר אַלע טעג וואָס זײ לעבן אויף דער ערד וואָס דו האָסט געגעבן אונדזערע עלטערן.

41 און אויך צו דעם פֿרעמדן וואָס ער איז ניט פֿון דײַן פֿאָלק ישׂראל, אַז ער וועט קומען פֿון אַ ווייטן לאַנד פֿון וועגן דײַן נאָמען- **42** וואָרום זײ וועלן הערן פֿון דײַן גרויסן נאָמען, און פֿון דײַן שטאַרקער האַנט, און פֿון דײַן אויסגעשטרעקטן אַרעם-און ער וועט קומען און וועט מתפלל זײַן אַקעגן דעם דאָזיקן הויז, **43** זאָלסט דו צוהערן אין הימל, דעם אָרט פֿון דײַן ווינונג, און זאָלסט טאָן אַלץ אום וואָס דער פֿרעמדער וועט רופֿן צו דיר; כּדי אַלע פֿעלקער פֿון דער ערד זאָלן דערקענען דײַן נאָמען, מורא צו האָבן פֿאַר דיר, אַזוי ווי דײַן פֿאָלק ישׂראל, און וויסן אַז דײַן נאָמען ווערט גערופֿן אויף דעם דאָזיקן הויז וואָס איך האָב געבויט.

44 אַז דײַן פֿאַלק וועט אַרויסגיין אויף מלחמה אַקעגן זײַן פֿײַנט, אויף וואָסער וועג דו וועסט זיי שיקן, און זיי וועלן מתפלל זײַן צו גאָט אַקעגן דער שטאָט וואָס דו האָסט זי אויסדערוויילט, און דעם הויז וואָס איך האָב געבויט צו דײַן נאָמען, **45** זאָלסטו צוהערן אין הימל זייער תפילה און זייער בקשה, און טאָן זייער רעכט.

46 אַז זיי וועלן זינדיקן צו דיר—און דו וועסט צוהערן אויף זיי, און זיי איבערגעבן פֿאַרן פֿײַנט, און זייערע פֿאַנגערס וועלן זיי נעמען געפֿאַנגען אין לאַנד פֿון דעם פֿײַנט, ווייט אָדער נאָנט; **47** און זיי וועלן זיך נעמען צו האַרצן אין דעם לאַנד וואָס זיי זײַנען גענומען געוואָרן געפֿאַנגען אַהין, און זיי וועלן תשובה טאָן, און וועלן בעטן צו דיר אין לאַנד פֿון זייערע פֿאַנגערס, אַזוי צו זאָגן: מיר האָבן געזינדקט און פֿאַרבראַכן, מיר האָבן שלעכטס געטאָן; **48** און זיי וועלן זיך אומקערן צו דיר מיט זייער גאַנצן האַרצן, און מיט זייער גאַנצער זעל, אין לאַנד פֿון זייערע פֿײַנט וואָס האָבן זיי געפֿאַנגען, און זיי וועלן מתפלל זײַן צו דיר אַקעגן זייער לאַנד, וואָס דו האָסט געגעבן זייערע עלטערן, דער שטאָט וואָס דו האָסט אויסדערוויילט, און דעם הויז וואָס איך האָב געבויט צו דײַן נאָמען, **49** זאָלסטו צוהערן אין הימל, דעם אָרט פֿון דײַן ווינונג, זייער תפילה און זייער בקשה, און טאָן זייער רעכט; **50** און זאָלסט פֿאַרגעבן דײַן פֿאַלק וואָס זיי האָבן געזינדיקט צו דיר, און אַלע זייערע פֿאַרברעכן וואָס זיי האָבן פֿאַרבראַכן קעגן דיר; און זאָלסט זיי געבן דערבאַרימונג בײַ זייערע פֿאַנגערס, אַז זיי זאָלן זיך דערבאַרימען אויף זיי; **51** וואָרום זיי זײַנען דײַן פֿאַלק און דײַן אַרב, וואָס דו האָסט אַרויסגעצויגן פֿון מצרים, פֿון דעם אײַזנשמעלצאוויון. **52** דײַנע אויגן זאָלן זײַן אָפֿן צו דעם געבעט פֿון דײַן קנעכט, און צו דעם געבעט פֿון דײַן פֿאַלק ישׂראל, זיי צו צוהערן ווען נאָר זיי רופֿן צו דיר. **53** וואָרום דו האָסט זיי אָפּגעשײַדט דיר צום אַרב פֿון אַלע פֿעלקער פֿון דער ערד, אַזוי ווי דו האָסט גערעדט דורך דײַן קנעכט משהן ווען דו האָסט אַרויסגעצויגן אונדזערע עלטערן פֿון מצרים, גאָט דו האָר.

54 און עס איז געווען, ווי שלמה האָט געענדיקט מתפלל זו זײַן צו גאָט די דאָזיקע גאַנצע תפילה און בקשה, איז ער אויפֿגעשטאַנען פֿון פֿאַרן מזבח פֿון גאָט, פֿון קניען אויף זײַנע קני, מיט זײַנע הענט אויסגעשפּרייט צום הימל, **55** און ער האָט זיך געשטעלט, און האָט געבענטשט די גאַנצע אײַנזאַמלונג פֿון ישׂראל אויף אַ הויכן קול, אַזוי

צו זאָגן: **56** געלויבט איז גאָט וואָס האָט געגעבן זײַן פֿאַלק ישראל ר, אַזוי ווי אַלץ וואָס ער האָט צוגעזאָגט. ניט אַן איינציק וואָרט איז אָפּגעפֿאַלן פֿון אַל זײַן גוטן צוזאָג וואָס ער האָט צוגעזאָגט דורך דײַן קנעכט משהן. **57** זאָל יהוה אונדזער גאָט זײַן מיט אונדז, אַזוי ווי ער איז געווען מיט אונדזערע עלטערן; ער זאָל אונדז ניט פֿאַרלאָזן און ניט אַוועקוואַרפֿן; **58** כדי צו נײַגן אונדזער האַרץ צו אים, צו גײַן אין אַלע זײַנע וועגן, און צו היטן זײַנע געבאָט און זײַנע חוקים און זײַנע געזעצן, וואָס ער האָט באַפֿוילן אונדזערע עלטערן. **59** און זאָלן די דאָזיקע ווערטער מײַנע וואָס איך האָב געבעטן פֿאַר גאָט, זײַן נאַנט צו יהוה אונדזער גאָט טאָג און נאַכט, צו טאָן דאָס רעכט פֿון זײַן קנעכט, און דאָס רעכט פֿון זײַן פֿאַלק ישראל, טאָג אין טאָג; **60** כדי אַלע פֿעלקער פֿון דער ערד זאָלן וויסן אַז יהוה איז גאָט; מער איז ניטאָ; **61** און זאָל אײַער האַרץ זײַן גאַנץ מיט יהוה אונדזער גאָט, צו גײַן אין זײַנע געזעצן און צו היטן זײַנע געבאָט, אַזוי ווי הײַנטיקן טאָג.

62 און דער מלך און גאַנץ ישראל מיט אים האָבן געשלאַכט שלאַכטאָפֿפֿער פֿאַר גאָט. **63** און שלמה האָט געשלאַכט פֿאַרן פֿרידאָפֿפֿער וואָס ער האָט געשלאַכט צו גאָט, צוויי און צוואַנציק טויזנט רינדער, און הונדערט און צוואַנציק טויזנט שאָף. און דער מלך און אַלע קינדער פֿון ישראל האָבן באַנײַט דאָס הויז פֿון גאָט. **64** אין יענעם טאָג האָט דער מלך געהייליקט דעם מיטן פֿון דעם הויף וואָס פֿאַר גאָטס הויז; ווייל ער האָט דאָרטן געמאַכט די בראַנדאָפֿפֿער און די שפּײַזאָפֿפֿער, און דאָס פֿעטס פֿון די פֿרידאָפֿפֿער; וואָרום דער קופּערנער מזבח וואָס פֿאַר גאָט איז געווען צו קלײַן אַרויפֿצונעמען די בראַנדאָפֿפֿער און די שפּײַזאָפֿפֿער, און דאָס פֿעטס פֿון די פֿרידאָפֿפֿער.

65 און שלמה האָט געמאַכט דעם יום-טובֿ אין יענער צײַט, און גאַנץ ישראל מיט אים—אַ גרויסע אײַנזאַמלונג, פֿון וווּ מע קומט קײַן חמת ביז דעם טײַך פֿון מצרים—פֿאַר יהוה אונדזער גאָט, זיבן טעג און זיבן טעג, פֿערצן טעג. **66** אויפֿן אַכטן טאָג האָט ער אַוועקגעשיקט דאָס פֿאַלק, און זײ האָבן געבענטשט דעם מלך, און זײַנען געגאַנגען צו זײַערע געזעלטן פֿריילעכע און מיט אַן אויפֿגעראַמטן האַרצן איבער אַלעם גוטן וואָס גאָט האָט געטאָן צו זײַן קנעכט דָוִד, און צו זײַן פֿאַלק ישראל.

ט 1 און עס איז געווען, אַז שלמה האָט געענדיקט בויען דאָס הויז פֿון גאָט, און דאָס הויז פֿון מלך, און יעטוועדער געלוסט פֿון שלמהן וואָס ער האָט געוואָלט מאַכן, 2 האָט זיך גאָט באַוויזן צו שלמהן אַ צווייט מאָל, אַזוי ווי ער האָט זיך באַוויזן צו אים אין גבֿעון. 3 און גאָט האָט צו אים געזאָגט: איך האָב צוגעהערט דיין תפֿילה און דיין בקשה וואָס דו האָסט געבעטן פֿאַר מיר: איך האָב געהייליקט דאָס דאָזיקע הויז וואָס דו האָסט געבויט, צו טאָן מיין נאָמען דאָרטן אויף אייביק; און מיינע אויגן און מיין האַרץ וועלן דאָרטן זיין אַלע טעג. 4 און דו, אויב דו וועסט גיין פֿאַר מיר אַזוי ווי דיין פֿאָטער דוד איז געגאַנגען, מיט גאַנצקייט פֿון האַרצן און מיט רעכטפֿאַרטיקייט, צו טאָן אַזוי ווי אַלץ וואָס איך האָב דיר באַפֿוילן— אַז דו וועסט היטן מיינע חוקים און מיינע געזעצן, 5 וועל איך אויפֿשטעלן דעם טראָן פֿון דיין מלוכה איבער ישראל אויף אייביק; אַזוי ווי איך האָב גערעדט צו דיין פֿאָטער דודן, אַזוי צו זאָגן: עס וועט דיר ניט פֿאַרשניטן ווערן אַ מאַן פֿון דעם טראָן פֿון ישראל. 6 אויב אָבער אָפקערן וועט איר זיך אָפקערן פֿון הינטער מיר, איר און אייערע קינדער, און וועט ניט היטן מיינע געבאָט, מיינע געזעצן וואָס איך האָב געלייגט פֿאַר אייך, און איר וועט גיין און דינען פֿרעמדע געטער, און זיך בוקן צו זיי, 7 וועל איך פֿאַרשניידן ישראל פֿון דעם געזיכט פֿון דער ערד וואָס איך האָב זיי געגעבן, און דאָס הויז וואָס איך האָב געהייליקט צו מיין נאָמען, וועל איך אָפֿשאַפֿן פֿון מיין פנים, און ישראל וועט ווערן פֿאַר אַ שפּריכוואָרט און פֿאַר אַ געשפעט צווישן אַלע פֿעלקער. 8 און דאָס דאָזיקע הויז וואָס האָט געלאָזט זיין דערהויבן, וועט איטלעכער וואָס גייט אים פֿאַרביי זיך דערשרעקן, און וועט שמוצערן; און אַז זיי וועלן זאָגן: פֿאַר וואָס האָט גאָט געטאָן אַזוי צו דעם דאָזיקן לאַנד און צו דעם דאָזיקן הויז? 9 וועט מען זאָגן: פֿאַר וואָס זיי האָבן פֿאַרלאָזן יהוה זייער גאָט, וואָס האָט אַרויסגעצויגן זייערע עלטערן פֿון לאַנד מצרים, און זיי האָבן זיך געהאַלטן אָן פֿרעמדע געטער, און זיך געבוקט צו זיי און זיי געדינט; דרום האָט יהוה געבראַכט אויף זיי אַל דאָס דאָזיקע בייז.

10 און עס איז געווען צום סוף פֿון צוואַנציק יאָר וואָס שלמה האָט געבויט די בייִדע הייזער, דאָס הויז פֿון גאָט, און דאָס הויז פֿון מלך— 11 חירם דער מלך פֿון צור האָט באַזאָרגט שלמהן מיט צעדערהאַלץ און מיט ציפּרעסנהאַלץ און מיט גאַלד לויט אַל זיין פֿאַרלאַנג—האָט

דענצמאל דער מלך שלמה געגעבן חירמען צוואנציק שטעט אין לאַנד גליל. **12** און חירם איז אַרויסגעקומען פֿון צור אַנצוקוקן די שטעט וואָס שלמה האָט אים געגעבן, און זיי זיינען ניט ווילגעפֿעלן אין זיינע אויגן. **13** און ער האָט געזאָגט וואָס זיינען דאָס פֿאַר שטעט וואָס דו האָסט מיר געגעבן, מיין ברודער? און מע רופֿט זיי לאַנד פֿבֿול ביז אויף היינטיקן טאָג.

14 און חירם האָט געשיקט דעם מלך הונדערט און צוואַנציק צענטנער גאָלד.

15 און דאָס איז די מעשה מיט דעם צינדז וואָס דער מלך שלמה האָט אויפֿגענומען, פֿדי צו בויען דאָס הויז פֿון גאָט, און זיין הויז, און דעם מלוא, און די מויער פֿון ירושלים, און חצור, און מגדו, און גזר: **16** פרעה דער מלך פֿון מצרים איז אַרויפֿגעגאַנגען, און האָט באַצווונגען גזר, און האָט זי פֿאַרברענט אין פֿייער, און דעם פֿנעני וואָס איז געזעסן אין דער שטאָט, האָט ער אויסגעהרגעט, און ער האָט זי געגעבן אין נדן צו זיין טאָכטער, שלמהס ווייב. **17** און שלמה האָט אָפֿגעבויט גזר, און די אונטערשטע בית-חורון, **18** און בעלת, און תֿדמור אין מדבר, אין לאַנד, **19** און אַלע שפּיכלערשטעט וואָס שלמה האָט געהאַט, און די שטעט פֿאַר רייטוועגן, און די שטעט פֿאַר רייטער, און די געלוסטן וואָס שלמה האָט געלוסט צו בויען אין ירושלים, און אויפֿן לבֿנון, און אין גאַנצן לאַנד פֿון זיין ממשלה. **20** דאָס גאַנצע פֿאַלק וואָס איז איבערגעבליבן פֿון דעם אמורי, דעם חתי, דעם פֿרזי, דעם חוי, און דעם יבֿוסי, וואָס זיינען ניט געווען פֿון די קינדער פֿון ישראל, זייערע קינדער וואָס זיינען געבליבן נאָך זיי אין לאַנד, וואָס די קינדער פֿון ישראל האָבן זיי ניט געקענט פֿאַרטיליקן, זיי האָט שלמה גענומען פֿאַר צינדזקנעכט ביז אויף היינטיקן טאָג. **22** אָבער פֿון די קינדער פֿון ישראל האָט שלמה ניט געמאַכט קיין קנעכט; נאָר זיי זיינען געווען די מלחמה-לייט, און זיינע דינער, און זיינע האָרן, און זיינע הויפטלייט, און די האָרן איבער זיינע רייטוועגן און זיינע רייטער.

23 דאָס זיינען געווען די אויבערגעשטעלטע וואָס איבער שלמהס אַרבעט: פֿינף הונדערט און פֿופֿציק וואָס האָבן געוועלטיקט איבער דעם פֿאַלק וואָס טוט די אַרבעט.

24 וואָס נאָר פרעהס טאָכטער איז אַרויף פֿון דָּודס-שטאָט אין איר הויז וואָס ער האָט פֿאַר איר געבויט, האָט ער דענצמאָל געבויט דעם מלוא.

25 און שלמה פֿלעגט אויפֿברענגען דרייַ מאָל אין יאָר בראַנדאָפֿפֿער און פֿרידאָפֿפֿער אויף דעם מזבח וואָס ער האָט געבויט צו גאָט, און רייכערן דערבייַ [אויף דעם מזבח] וואָס פֿאַר גאָט. אַזוי האָט ער פֿאַרענדיקט דאָס הויז.

26 אויך שיפֿן האָט געמאַכט דער מלך שלמה אין עַציון-גִּבֶּר וואָס בייַ אַלות אויפֿן ברעג פֿון ים-סוף, אין לאַנד אדום. **27** און חירם האָט געשיקט מיט די שיפֿן זיינע קנעכט, שיפֿלייט וואָס קענען דעם ים, מיט שלמהס קנעכט. **28** און זיי זיינען געקומען קיין אוֹפֿיר, און האָבן געקריגן פֿון דאָרטן גאָלד, פֿיר הונדערט און צוואַנציק צענטנער, און געבראַכט צום מלך שלמה.

1 און די מלכה פֿון שְׂבָא האָט געהערט די הערונג פֿון שלמהן, פֿון וועגן דעם נאָמען פֿון גאָט, און זי איז געקומען אים צו פֿרווון מיט רעטענישן. **2** און זי איז געקומען קיין ירושלים מיט זייער אַ גרויסער מחנה, קעמלען אָנגעלאָדן מיט בשמים און גאָלד זייער פֿיל, און טיייער געשטיין. און זי איז געקומען צו שלמהן, און האָט גערעדט צו אים וועגן אַלץ וואָס איז געווען בייַ איר אין האַרצן. **3** און שלמה האָט איר געזאָגט אַלע אירע זאַכן; ניט געווען אַ זאַך פֿאַרהוילן פֿון דעם מלך, וואָס ער זאָל איר ניט זאָגן. **4** און די מלכה פֿון שְׂבָא האָט געזען די גאַנצע חכמה פֿון שלמהן, און דאָס הויז וואָס ער האָט געבויט, **5** און דאָס עסן פֿון זיין טיש, און דאָס זיצן פֿון זיינע הויפֿדינער, און דאָס שטיין פֿון זיינע משרתים מיט זייערע מלבושים, און זיינע טראַנקמיסטערס, און זיין בראַנדאָפֿפֿער וואָס ער פֿלעגט אויפֿברענגען אין גאָטס הויז, און אין איר איז מער אַן אָטעם ניט געבליבן. **6** און זי האָט געזאָגט צום מלך: אמת איז געווען דאָס גערייד וואָס איך האָב געהערט אין מיין לאַנד וועגן דייענע פֿירונגען און וועגן דיין חכמה. **7** און איך האָב ניט געגלויבט די ווערטער, ביז וואָנען איך בין געקומען, און מיינע אויגן האָבן געזען; ערשט מיר איז אַ העלפֿט ניט דערציילט געוואָרן. שטייגסט אַריבער

אין חכמה און גוטס די הערונג וואָס איך האָב געהערט. **8** וויל צו דיִינע לייט, וויל צו די דאָזיקע קנעכט דיִינע וואָס שטייען פֿאַר דיר תמיד, וואָס הערן דיִין חכמה. **9** געלויבט זאל זיין יהוה דיִין גאָט וואָס האָט דיך באַגערט דיך אַרויפֿצוזעצן אויף דעם טראָן פֿון ישׂראל. וויל יהוה האָט אייביק ליב ישׂראל, דרום האָט ער דיך געמאַכט פֿאַר אַ מלך, צו טאָן רעכט און גערעכטיקייט.

10 און זי האָט געגעבן דעם מלך הונדערט און צוואַצניק צענטנער גאָלד, און בשמים זייער פֿיל, און טייער געשטיין; קיין מאָל ווידער איז ניט אַריינגעקומען אַזוי פֿיל ווי יענע בשמים וואָס די מלכה פֿון שבא האָט געגעבן צו שלמה המלך.

11 און אויך די שיפֿן פֿון חירמען וואָס האָבן געפֿירט גאָלד פֿון אופֿיר, האָבן געבראַכט פֿון אופֿיר סאַנדאַלהאַלץ זייער פֿיל און טייער געשטיין. **12** און דער מלך האָט געמאַכט פֿון דעם סאַנדאַלהאַלץ געלענדערס פֿאַר דעם הויז פֿון גאָט, און פֿאַר דעם הויז פֿון מלך, און האַרפֿן און גיטאַרן פֿאַר די זינגערס; אַזעלכע סאַנדאַלהאַלץ איז ניט אַריינגעקומען און ניט געזען געוואָרן ביז אויף היינטיקן טאָג.

13 און שלמה המלך האָט געגעבן דער מלכה פֿון שבא אַל איר באַגער וואָס זי האָט פֿאַרלאַנגט, אחוץ וואָס ער האָט איר געגעבן לויט דער ברייטער האַנט פֿון שלמה המלך. און זי האָט זיך אומגעקערט, און איז אַוועקגעגאַנגען צו איר לאַנד, זי און אירע קנעכט.

14 און די וואָג פֿון דעם גאָלד וואָס איז אַריינגעקומען ביי שלמהן אין איין יאָר, איז געווען זעקס הונדערט און זעקס און זעכציק צענטנער גאָלד; **15** אחוץ פֿון די לייט די אַרומפֿאַרער און פֿון דעם מסחר פֿון די האַנדלסלייט, און פֿון אַלע מלכים פֿון די געמישטע פֿעלקער, און פֿון די לאַנדפֿירשטן.

16 און שלמה המלך האָט געמאַכט צוויי הונדערט פּאַנצערס פֿון געשלאָגענעם גאָלד; זעקס הונדערט גאָלדשטיק איז אַוועק אויף איין פּאַנצער. **17** און דריי הונדערט שילדן פֿון געשלאָגענעם גאָלד; דריי מִנֶּה גאָלד איז אַוועק אויף איין שילד. און דער מלך האָט זיי אַריינגעשטעלט אין דעם הויז פֿון לבנון-וואַלד.

18 און דער מלך האָט געמאַכט אַ גרויסן טראָן פֿון עלפֿנבײן, און האָט אים איבערגעצויגן מיט גינגאַלד. **19** זעקס טרעפֿ זײנען געווען צום טראָן, און אַ קײלעכדיקער קאַפֿ איז געווען איבער דעם טראָן פֿון הינטן; און הענטלעך זײנען געווען אויף בײדע זײטן פֿון דעם אָרט צום זיצן, און צוויי לײבן זײנען געשטאַנען בײ די הענטלעך. **20** און צוועלף לײבן זײנען דאָרטן געשטאַנען אויף די זעקס טרעפֿ, פֿון דער זײט און פֿון דער אַנדער זײט. אַזוי-וואָס איז ניט געמאַכט געוואָרן אין קײן קײניגרייך.

21 און אַלע טרינק-כלים פֿון שלמה המלך זײנען געווען פֿון גאָלד, און אַלע כלים פֿון דעם הויז פֿון לבֿנון-וואָלד זײנען געווען פֿון עכטן גאָלד; קײן זילבער; דאָס האָט אין די טעג פֿון שלמהן זיך גערעכנט פֿאַר גאַרנישט. **22** וואָרום דער מלך האָט געהאַט תּרְשִׁיש־שײפֿן אויפֿן ים מיט די שײפֿן פֿון חירָמען. אײן מאָל אין דרײַ יאָר פֿלעגן די תּרְשִׁיש־שײפֿן קומען אָנגעלאָדן מיט גאָלד און זילבער, עלפֿנבײן, און מאַלפֿעס, און פֿאַוועס.

23 און שלמה המלך איז געווען גרעסער פֿון אַלע מלכים פֿון דער ערד אין עושר און אין חכמה. **24** און די גאַנצע וועלט האָט געזוכט שלמהס פנים, פֿדי צו הערן זײן חכמה וואָס האָט אַרײַנגעגעבן אין זײן האַרצן. **25** און זײ האָבן געבראַכט איטלעכער זײן מתנה, זילבערנע כלים, און גילדערנע כלים, און קליידער, און וואַפֿן, און בשמים, פֿערד און מוילאײזלען, יאָר אין יאָר.

26 און שלמה האָט אָנגעזאַמלט רײטוועגן און רײטער; און ער האָט געהאַט טויזנט און פֿיריהונדערט רײטוועגן, און צוועלפֿטויזנט רײטער; און ער האָט זײ אַהינגעטאָן אין די שטעט פֿאַר רײטוועגן, און בײם מלך אין ירושלים.

27 און דער מלך האָט געמאַכט זילבער אין ירושלים אַזוי ווי שטיינער, און צעדערן האָט ער געמאַכט אַזוי ווי די ווילדע פֿײגנבײמער וואָס אין דער נידערונג, אין פֿילקײט.

28 און דער אַרויסקום פֿון די פֿערד וואָס שלמה האָט געהאַט, איז געווען פֿון מצרים און פֿון קוֹה; די סוחרים פֿון מלך פֿלעגן זײ קריגן פֿון קוֹה פֿאַר געצאַלט. **29** און אַ רײטוואָגן איז אַרויפֿגעקומען און אַרויסגעגאַנגען פֿון מצרים פֿאַר זעקס הונדערט זילבערשטיק, און אַ

פֿערד פֿאַר הונדערט און פֿופֿציק; און דעס גלײַכן פֿאַר אַלע מלכים פֿון די חתים, און פֿאַר די מלכים פֿון ארם, פֿלעגט מען אַרויסברענגען דורך זייער האַנט.

יא **1** און שלמה המלך האָט ליב געהאַט פֿיל פֿרעמדגעבאַרענע ווייבער, אחוץ פֿרעהס טאַכטער: מאַבישע, עמונישע, אדומישע, צידונישע, חתישע; **2** פֿון די פֿעלקער וואָס האָט אַנגעזאַגט די קינדער פֿון ישראל: איר זאָלט ניט קומען צווישן זיי און זיי זאָלן ניט קומען צווישן אייך; זיי וועלן זיכער אָפּנייגן אייער האַרץ נאָך זייערע געטער. אָן זיי האָט שלמה זיך באַהעפֿט אין ליבשאַפֿט. **3** און ער האָט געהאַט זיבן הונדערט ווייבער האַרינטעס, און דריי הונדערט קעפּסווייבער, און זיינע ווייבער האָבן אָפּגענייגט זיין האַרץ. **4** און עס איז געווען צו דער צייט פֿון שלמהס עלטער, האָבן זיינע ווייבער אָפּגענייגט זיין האַרץ געטער, און זיין האַרץ איז ניט געווען גאַנץ מיט יהוה זיין גאָט, אַזוי ווי דאָס האַרץ פֿון זיין פֿאַטער דָוִד. און שלמה איז געגאַנגען נאָך עשתורות דער געטין פֿון די צידונים, און נאָך מלכום, דער אומווערדיקייט פֿון די עמונים. **6** און שלמה האָט געטאָן וואָס איז שלעכט אין די אויגן פֿון גאָט, און ער איז ניט געגאַנגען אין גאַנצן נאָך גאָט, אַזוי ווי זיין פֿאַטער דוד. **7** דענצמאָל האָט שלמה געבויט אַ בַּמָּה צו פֿמוש, דער אומווערדיקייט פֿון מאַב, אויף דעם באַרג וואָס פֿאַר ירושלים, און צו מוֹלֶךְ, דער אומווערדיקייט פֿון די קינדער פֿון עמון. **8** און אַזוי האָט ער געטאָן מיט אַלע זיינע פֿרעמדע ווייבער, וואָס האָבן גערייכערט און געשלאַכט צו זייערע געטער.

9 האָט גאָט געצערנט אויף שלמהן, ווייל זיין האַרץ האָט זיך אָפּגענייגט פֿון יהוה דעם גאָט פֿון ישראל, וואָס האָט זיך באַוויזן צו אים צוויי מאָל, **10** און האָט אים באַפֿוילן וועגן דער דאָזיקער זאַך, ניט צו גיין נאָך פֿרעמדע געטער; און ער האָט ניט געהיט וואָס גאָט האָט באַפֿוילן. **11** און גאָט האָט געזאָגט צו שלמהן: ווייל דאָס איז געווען אין דיר, און דו האָסט ניט געהיט מיין בונד, און מייןע געזעצן וואָס איך האָב דיר באַפֿוילן, וועל איך אַוועקרייסן די מלוכה פֿון דיר, און וועל זי אַוועקגעבן צו דינעם אַ קנעכט. **12** אָבער אין דינע טעג וועל איך דאָס ניט טאָן, פֿון דיין פֿאַטער דָוִדס וועגן; פֿון דיין זונס

הָאֵנֶט וועל איך זי אַוועקרייסן. **13** נאָר די גאַנצע מלוכה וועל איך ניט אַוועקרייסן; איין שבֿט וועל איך געבן צו דיין זון, פֿון וועגן מיין קנעכט דָוִד, און פֿון וועגן ירושלים וואָס איך האָב אויסדערוויילט.

14 און גאָט האָט אויפֿגעשטעלט אַ שטן אויף שלמהן, הַדָּד דעם אַדומי. ער איז געווען פֿון קיניגלעכן אָפּשטאַם אין אדום. **15** און עס איז געווען, ווען דוד איז געווען אין אדום, בעת יואָב דער חיל-פֿירער איז אַרויפֿגעגאַנגען באַגראָבן די געטייטע, און האָט געשלאַגן יעטוועדער מאַנספֿאַרשויך אין אדום-וואָרום זעקס חדשים איז דאָרטן געבליבן יואָב און גאַנץ ישראל, ביז ער האָט פֿאַרשניטן יעטוועדער מאַנספֿאַרשויך אין אדום-**17** איז הַדָּד אַנטלאָפֿן, ער און עטלעכע אדומים פֿון זיין פֿאַטערס קנעכט מיט אים, כדי צו גיין קיין מצרים; און הַדָּד איז געווען אַ קליין יינגל. **18** און זיי זיינען אויפֿגעשטאַנען פֿון מדין, און זיי זיינען געקומען קיין פֿאַרן, און זיי האָבן מיטגענומען מיט זיך מענטשן פֿון פֿאַרן, און זיינען געקומען קיין מצרים צו פרעה דעם מלך פֿון מצרים. און ער האָט אים געגעבן אַ הויז, און האָט אָנגעזאַגט פֿאַר אים שפּייז, און אים געגעבן לאַנד. **19** און הַדָּד האָט געפֿונען גרויס חן אין די אויגן פֿון פרעה, און ער האָט אים געגעבן פֿאַר אַ ווייב די שוועסטער פֿון זיין ווייב, די שוועסטער פֿון דער מלכה תַּחפּניס. **20** און די שוועסטער פֿון תַּחפּניס האָט אים געבאָרן זיין זון גנובֿתן, און תַּחפּניס האָט אים אַנטוויינט אין פרעהס הויז. און גנובֿתן איז געווען אין פרעהס הויז צווישן די קינדער פֿון פרעה. **21** און ווי הַדָּד האָט געהערט אין מצרים אַז דוד האָט זיך געלייגט מיט זיינע עלטערן, און אַז יואָב דער חיל-פֿירער איז טויט, אַזוי האָט הַדָּד געזאַגט צו פרעה: לאַז מיך אַוועק, און איך וועל גיין אין מיין לאַנד. **22** האָט פרעה צו אים געזאַגט: אָבער וואָס פֿעלט דיר ביי מיר, אַז אַט ווילסטו גיין אין דיין לאַנד? האָט ער געזאַגט: גאַרנישט; אָבער אַוועקלאַזן מוזטו מיך אַוועקלאַזן.

23 אויך האָט גאָט אויפֿגעשטעלט אויף אים אַ שטן, רזון דעם זון פֿון אַלידען, וואָס איז אַנטלאָפֿן פֿון זיין האַר, הַדָּדעזר דעם מלך פֿון צוֹבָה. **24** און ער האָט אויפֿגעקליבן אַרום זיך מענטשן, און ער איז געוואָרן דער הויפטמאַן פֿון אַ באַנדע, בעת דוד האָט געהרגעט די [מענטשן פֿון צוֹבָה]. און זיי זיינען אַוועקגעגאַנגען קיין דמשק, און האָבן זיך אין איר באַזעצט, און האָבן געקיניגט אין דמשק. **25** און

ער איז געווען אַ שטן צו ישראל אַלע טעג פֿון שלמהן, אחוץ דאָס
בייז וואָס הַדָּד [האָט אָנגעטאָן]. און ער האָט פֿינט געהאַט ישראל.
און ער האָט געקיניגט איבער ארם.

26 און יִרְבֵּעַם דער זון פֿון נבֿטן, אַן אָפֿרִימער פֿון צַרְדָּה, שלמהס אַ
קנעכט, וואָס דער נאָמען פֿון זײַן מוטער איז געווען צרוּעָה, אַ פֿרוי
אַן אלמנה, האָט אויך אויפֿגעהויבן זײַן האַנט אַקעגן דעם מלך. **27**
און דאָס איז די מעשֿה ווי אַזוי ער האָט אויפֿגעהויבן זײַן האַנט
אַקעגן דעם מלך: שלמה האָט געבויט דעם מלוא; ער האָט
פֿאַרמויערט דעם בראַך פֿון זײַן פֿאַטערס דוד שטאַט. **28** און דער
מאַן יִרְבֵּעַם איז געווען אַ העלדישער גבור, און שלמה האָט געזען
דעם יונג אַז ער איז אַן אַרבעטטוער, און ער האָט אים אויפֿגעזעצט
איבער דער גאַנצער לאַסטאַרבעט פֿון דעם הויז פֿון יוסף.

29 און עס איז געווען אין יענער צײַט, ווען יִרְבֵּעַם איז
אַרויסגעגאַנגען פֿון ירושלים. האָט אים אָנגעטראָפֿן אויפֿן וועג דער
נביא אַחיה פֿון שילו; און ער איז געווען איינגעדעקט אין אַ נײַעם
מאַנטל, און בלויז זיי ביידע זײַנען געווען אין פֿעלד. **30** האָט אַחיה
אָנגענומען דעם נײַעם מאַנטל וואָס אויף אים, און האָט אים צעריסן
אויף צוועלף שטיקער. **31** און ער האָט געזאָגט צו יִרְבֵּעַמען: נעם דיר
צען שטיקער, וואָרום אַזוי האָט געזאָגט יהוה דער גאָט פֿון ישראל :
זע, איך רײַס אַוועק די מלוכה פֿון שלמהס האַנט, און וועל דיר געבן
צען שבֿטים – **32** און איין שבֿט זאָל אים בלייבן, פֿון וועגן מײַן
קנעכט דָּוִדן, און פֿון וועגן ירושלים, דער שטאַט וואָס איך האָב זי
אויסדערוויילט פֿון אַלע שבֿטים פֿון ישראל – **33** דערפֿאַר וואָס זיי
האָבן מיך פֿאַרלאָזן, און האָבן זיך געבוקט צו עשתֿורות דער געטין
פֿון די צידונים, צו פֿמוש דעם גאָט פֿון מואָב, און צו מלכום דעם
גאָט פֿון די קינדער פֿון עמון, און זיי זײַנען ניט געגאַנגען אין מײַנע
וועגן, צו טאָן וואָס איז רעכטפֿאַרטיק אין מײַנע אויגן, און מײַנע
חוקים און מײַנע געזעצן, אַזוי ווי זײַן פֿאַטער דוד. **34** אָבער איך וועל
ניט אַוועקנעמען די גאַנצע מלוכה פֿון זײַן האַנט, נײַערט איך וועל
אים לאָזן זײַן אַ פֿירשט אַלע טעג פֿון זײַן לעבן, פֿון וועגן מײַן קנעכט
דָּוִדן, וואָס איך האָב אים אויסדערוויילט, ווייל ער האָט געהיט מײַנע
געבאָט און מײַנע געזעצן. **35** אָבער איך וועל אַוועקנעמען די מלוכה
פֿון דער האַנט פֿון זײַן זון, און וועל זי אָפֿגעבן צו דיר – די צען
שבֿטים. **36** און זײַן זון וועל איך געבן איין שבֿט, כדי אַ ליכט זאָל

בלײַבן מײַן קנעכט דױדן אַלע טעג פֿאַר מיר אין ירושלים, דער שטאָט וואָס איך האָב מיר אויסדערוויילט צו טאָן מײַן נאָמען דאָרטן. **37** און דײַך וועל איך נעמען, און וועסט קײַניגן ווי ווייט דײַן האַרץ געלױסט, און וועסט זײַן אַ מלך איבער ישראל. **38** און עס וועט זײַן, אויב דו וועסט צוהערן אַלץ וואָס איך וועל דיר באַפֿעלן און וועסט גײַן אין מײַנע וועגן, און וועסט טאָן וואָס איז רעכטפֿאַרטיק אין מײַנע אויגן, צו היטן מײַנע געזעצן און מײַנע געבאָט, אַזוי ווי מײַן קנעכט דוד האָט געטאָן, וועל איך זײַן מיט דיר, און וועל דיר בויען אַ זיכער הויז, אַזוי ווי איך האָב געבױט דױדן, און איך וועל געבן ישראל צו דיר. **39** און איך וועל פֿײַניקן דעם זאַמען פֿון דױדן פֿון וועגן דעם, אָבער ניט אויף אַלע טעג.

40 און שלמה האָט געזוכט צו טײַטן יִרְבֵּעִמֶען. איז יִרְבֵּעִם אויפֿגעשטאַנען און איז אַנטלאָפֿן קײַן מצרים צו שישק דעם מלך פֿון מצרים; און ער איז געווען אין מצרים ביז שלמהס טױט.

41 און די איבעריקע זאַכן וועגן שלמהן, און אַלץ וואָס ער האָט געטאָן, און זײַן חכמה, דאָס איז שױן באַשריבן אין בוך פֿון די געשעענישן פֿון שלמהן.

42 און די טעג וואָס שלמה האָט געקײַניגט אין ירושלים איבער גאַנץ ישראל, זײַנען געווען פֿערציק יאָר.

43 און שלמה האָט זיך געלײַגט מיט זײַנע עלטערן, און ער איז באַגראָבן געוואָרן אין זײַן פֿאַטער דודס שטאָט, און זײַן זון רחבֿעם איז געוואָרן מלך אויף זײַן אָרט.

יב 1 און רחבֿעם איז געגאַנגען קײַן שכם, ווייל קײַן שכם איז געקומען גאַנץ ישראל אים צו מאַכן פֿאַר אַ מלך.

2 און עס איז געווען, ווי יִרְבֵּעִם דער זון פֿון נבֿטן האָט דערהערט – וואָרום ער איז נאָך געווען אין מצרים, ווהיין ער איז אַנטלאָפֿן פֿון מלך שלמה; און יִרְבֵּעִם איז געגאַנגען אין מצרים, **3** און מע האָט געשיקט און אים גערופֿן – אַזוי איז געקומען יִרְבֵּעִם און די גאַנצע אײַנזאַמלונג פֿון ישראל, און זײ האָבן גערעדט צו רחבֿעמען, אַזוי צו

4 זאָגן: דײַן פֿאַטער האָט שווער געמאַכט אונדזער יאָך, און אַצונד פֿאַרגרינגער דו דעם האַרטן דינסט פֿון דײַן פֿאַטער, און זײַן שווער יאָך, וואָס ער האָט אַרויפֿגעלייגט אויף אונדז, און מיר וועלן דיר דינען. **5** האָט ער צו זיי געזאָגט: גייט אַוועק אויף נאָך דרײַ טעג, און קומט ווידער צו מיר. איז דאָס פֿאַלק אַוועקגעגאַנגען.

6 האָט דער מלך רחבֿעם זיך געעפֿעהט מיט די זקנים וואָס פֿלעגן שטיין פֿאַר זײַן פֿאַטער שלמהן, ווען ער האָט געלעבט, אַזוי צו זאָגן: ווי עצהט איר מיר צו געבן אַן ענטפֿער דעם דאָזיקן פֿאַלק? **7** האָבן זיי צו אים גערעדט, אַזוי צו זאָגן: אויב דו וועסט הײַנט זײַן אַ קנעכט צו דעם דאָזיקן פֿאַלק, און וועסט זיי דינען, און וועסט זיי ענטפֿערן און רעדן צו זיי גוטע רײד, וועלן זיי דיר זײַן קנעכט אויף אַלע טעג.

8 אָבער ער האָט פֿאַרלאָזן די עצה פֿון די זקנים וואָס זיי האָבן אים געעפֿעהט, און ער האָט זיך געעפֿעהט מיט די יונגעלייט וואָס זײַנען אויסגעוואַקסן מיט אים, וואָס זײַנען געשטאַנען פֿאַר אים. **9** און ער האָט צו זיי געזאָגט: וואָס עצהט איר, מיר זאָלן געבן אַן ענטפֿער דעם דאָזיקן פֿאַלק, וואָס האָבן צו מיר גערעדט אַזוי צו זאָגן: פֿאַרגרינגער דעם יאָך וואָס דײַן פֿאַטער האָט אַרויפֿגעלייגט אויף אונדז? **10** האָבן צו אים גערעדט די יונגעלייט וואָס זײַנען אויפֿגעוואַקסן מיט אים, אַזוי צו זאָגן: אַזוי זאָלסטו זאָגן צו דעם דאָזיקן פֿאַלק וואָס האָבן צו דיר גערעדט, אַזוי צו זאָגן: דײַן פֿאַטער האָט שווער געמאַכט אונדזער יאָך, דרום פֿאַרגרינגער דו אונדז – אַזוי זאָלסטו רעדן צו זיי: מײַן מינדסטער פֿינגער איז דיקער פֿון מײַן פֿאַטערס לענדן. **11** און אַצונד, מײַן פֿאַטער האָט אויף אײַך אַרויפֿגעלאָדן אַ שווערן יאָך, און איך וועל נאָך צולייגן צו אײַער יאָך; מײַן פֿאַטער האָט אײַך געשטראַפֿט מיט ריטער, און איך וועל אײַך שטראַפֿן מיט שקאַרפֿיאַנען.

12 איז געקומען יִרְבֿעם און דאָס גאַנצע פֿאַלק צו רחבֿעמען אויף דריטן טאָג, אַזוי ווי דער מלך האָט געהייסן, אַזוי צו זאָגן: קומט ווידער צו מיר אויפֿן דריטן טאָג. **13** און דער מלך האָט געענטפֿערט דעם פֿאַלק האַרט, און ער האָט פֿאַרלאָזן די עצה, פֿון די זקנים וואָס זיי האָבן אים געעפֿעהט. **14** און ער האָט צו זיי גערעדט אַזוי ווי די עצה פֿון די יונגעלייט, אַזוי צו זאָגן: מײַן פֿאַטער האָט שווער געמאַכט אײַער יאָך, און איך וועל נאָך צולייגן צו אײַער יאָך; מײַן

פֶּאָטער האָט אײַך געשטרעפֿט מיט ריטער, און איך וועל אײַך שטרעפֿן מיט שקאַרפֿיאָנען.

15 און דער מלך האָט ניט צוגעהערט צום פֿאַלק, וואָרום דאָס איז געווען באַשערט פֿון גאָט, כּדי מקיים צו זײַן זײַן וואָרט, וואָס גאָט האָט גערעדט דורך אַחיהן פֿון שילו צו יִרְבֵּעַם דעם זון פֿון נבֿטן.

16 און ווי גאַנץ ישׂראל האָט געזען, אַז דער מלך האָט ניט צוגעהערט צו זײ, אַזוי האָט דאָס גאַנצע פֿאַלק געגעבן דעם מלך אַן ענטפֿער, אַזוי צו זאָגן:

מיר האָבן ניט קיין חלק אין דוֹדן,
און קיין ירושה אין דעם זון פֿון ישׂין.
צו דײַנע געצעלטן, ישׂראל!
אַצונד קוק זיך אום אויף דײַן הויז, דוד!

און ישׂראל איז אַוועקגעגאַנגען צו זײַנע געצעלטן. **17** נאָר די קינדער פֿון ישׂראל וואָס זײַנען געזעסן אין די שטעט פֿון יהודה, איבער זײ איז געבליבן קיניגן רחבֿעם.

18 און דער מלך רחבֿעם האָט אַרויסגעשיקט אַדורמען וואָס איבער דעם צינדז, און גאַנץ ישׂראל האָבן אים פֿאַרוואָרפֿן מיט שטיינער, און ער איז געשטאַרבן, און דער מלך רחבֿעם האָט זיך געאַײלט אַרויפֿצוגיין אויף זײַן רײטוואָגן, צו אַנטלויפֿן קיין ירושלים.

19 און ישׂראל האָט ווידערשפעניקט אָן דעם הויז פֿון דוד ביז אויף הײַנטיקן טאָג.

20 און עס איז געווען, ווי גאַנץ ישׂראל האָט געהערט, אַז יִרְבֵּעַם האָט זיך אומגעקערט, אַזוי האָבן זײ געשיקט און אים גערופֿן צו דער אײַנזאַמלונג, און זײ האָבן אים געמאַכט פֿאַר אַ מלך איבער גאַנץ ישׂראל. קײנער איז ניט געבליבן הינטער דעם הויז פֿון דוד, אחוץ שבֿט יהודה אַליין.

21 און רחבֿעם איז געקומען קיין ירושלים, און ער האָט אײַנגעזאַמלט דאָס גאַנצע הויז פֿון יהודה, און שבֿט בנימין, הונדערט און אַכציק טויזנט געקליבענע קריגסלײַט, מלחמה צו האַלטן מיט

דעם הויז פֿון ישראל, כדי אומצוקערן די מלוכה צו רחֲבֵעַם דעם זון פֿון שלמהן.

22 איז דאָס וואָרט פֿון גאָט געווען צו שמעיה דעם געטלעכן מאָן, אַזוי צו זאָגן: **23** זאָג צו רחֲבֵעַם דעם זון פֿון שלמהן, דעם מלך פֿון יהודה, און צו דעם גאַנצן הויז פֿון יהודה און בנימין, און דעם איבעריקן פֿאָלק, אַזוי צו זאָגן: **24** אַזוי האָט גאָט געזאָגט: איר זאָלט ניט אַרויפֿגיין, און איר זאָלט ניט מלחמה האַלטן מיט אייער ברידער, די קינדער פֿון ישראל. קערט אייך אום איטלעכער צו זיין הויז, וואָרום פֿון מיר איז געשען די דאָזיקע זאַך. און זיי האָבן צוגעהערט דאָס וואָרט פֿון גאָט, און זיינען אַוועקגעגאַנגען צוריק, אַזוי ווי דאָס וואָרט פֿון גאָט.

25 און ירִבְעָם האָט אַרומגעבויט שכם אין דעם געבערג פֿון אפֿרים, און האָט זיך אין איר באַזעצט. און ער איז אַרויסגעגאַנגען פֿון דאָרטן, און האָט אַרומגעבויט פּנואל.

26 און ירִבְעָם האָט געזאָגט ביי זיך אין האַרצן: אַצונד וועט די מלוכה זיך אומקערן צו דעם הויז פֿון דוד. **27** אויב דאָס דאָזיקע פֿאָלק וועט אַרויפֿגיין צו מאַכן שלאַכטאָפֿפֿער אין דעם הויז פֿון גאָט אין ירושלים, וועט דאָס האַרץ פֿון דעם דאָזיקן פֿאָלק זיך אומקערן צו זייער האַר, צו רחֲבֵעַם דעם מלך פֿון יהודה, און זיי וועלן מיך הרגענען, און וועלן זיך אומקערן צו רחֲבֵעַם דעם מלך פֿון יהודה.

28 האָט דער מלך זיך באַקלערט, און האָט געמאַכט צוויי גילדערנע קעלבער; און ער האָט צו זיי געזאָגט: גענוג אייך אַרויפֿגיין קיין ירושלים! אַט זיינען דייע געטער, ישראל, וואָס האָבן דיך אויפֿגעבראַכט פֿון לאַנד מצרים. **29** און ער האָט איינס אַוועקגעשטעלט אין בֵּית-אֵל, און איינס האָט ער אַוועקגעשטעלט אין דן. **30** און די דאָזיקע זאָך איז געוואָרן פֿאַר אַ זינד; און דאָס פֿאָלק איז געגאַנגען צו איינעם ביז קיין דן. **31** און ער האָט געמאַכט הייזער פֿון בָּמוֹת, און האָט געמאַכט כּהנים פֿון צווישן דעם פֿאָלק וואָס זיינען ניט געווען פֿון די קינדער פֿון לוי. **32** און ירִבְעָם האָט געמאַכט אַ יום-טוֹב אין אַכטן חודש, אין פֿופֿצנטן טאָג פֿון חודש, אַזוי ווי דער יום-טוֹב וואָס אין יהודה, און ער איז אַרויפֿגעגאַנגען אויפֿן מזבח. אַזוי האָט ער געטאָן אין בֵּית-אֵל, כדי צו שלאַכטן צו די

קעלבער וואָס ער האָט געמאַכט; און ער האָט געשטעלט אין בית-אל די כהנים פֿון די בָּמוֹת וואָס ער האָט געמאַכט. 33 און ער איז אַרויפֿגעגאַנגען אויף דעם מזבח וואָס ער האָט געמאַכט אין בית-אל, אין פֿופֿצנטן טאָג פֿון אַכטן חודש, אין דעם חודש וואָס ער האָט אויסגעקלערט פֿון זײַן האַרצן; און ער האָט געמאַכט אַ יום-טובֿ בײַ די קינדער פֿון ישׂראל, און ער איז אַרויפֿגעגאַנגען אויפֿן מזבח צו דעמפֿן.

יג 1 ערשט אַ געטלעכער מאַן איז אָנגעקומען פֿון יהודה דורך דעם וואָרט פֿון גאָט קיין בית-אל, ווען ירֵבֶעם איז געשטאַנען אויפֿן מזבח צו דעמפֿן. 2 און ער האָט אויסגערופֿן צום מזבח דורך דעם וואָרט פֿון גאָט, און האָט געזאָגט:

מזבח! מזבח! אַזוי האָט גאָט געזאָגט:
 זע, אַ זון ווערט געבאָרן דעם הויז פֿון דוד –
 יאַשׁוּהוּ וועט זײַן נאַמען זײַן,
 און ער וועט שעכטן אויף דיר
 די כהנים פֿון די בָּמוֹת וואָס דעמפֿן אויף דיר;
 און בײַנער פֿון מענטשן וועט מען פֿאַרברענען אויף דיר.

3 און ער האָט געגעבן אין יענעם טאָג אַ צײַכן, אַזוי צו זאָגן: דאָס איז דער צײַכן וואָס גאָט האָט געזאָגט: זע, דער מזבח ווערט צערײַסן, און די אַש וואָס אויף אים וועט זיך אויסשײַטן.

4 און עס איז געווען, ווי דער מלך האָט געהערט דאָס וואָרט פֿון דעם געטלעכן מאַן וואָס ער האָט אויסגערופֿן צום מזבח אין בית-אל, אַזוי האָט ירֵבֶעם אויסגעשטרעקט זײַן האַנט פֿון מזבח, אַזוי צו זאָגן: כאַפֿט אים. און זײַן האַנט וואָס ער האָט אויסגעשטרעקט אויף אים, איז אײַנגעדאַרט געוואָרן, און ער האָט זי ניט געקענט אומקערן צו זיך. **5** און דער מזבח איז צערײַסן געוואָרן, און די אַש האָט זיך אויסגעשאַטן פֿון מזבח, אַזוי ווי דער צײַכן וואָס דער געטלעכער מאַן האָט געגעבן דורך דעם וואָרט פֿון גאָט.

6 האָט דער מלך זיך אָפּגערוּפֿן און האָט געזאָגט צום געטלעכן מאָן: בעט אַקאַרשט ביי יהוה דיין גאָט, און זיי מתפלל פֿאַר מיר, אַז מײַן האַנט זאָל זיך אומקערן צו מיר.

האָט דער געטלעכער מאָן געבעטן ביי גאָט, און די האַנט פֿון דעם מלך האָט זיך אומגעקערט, און איז געוואָרן אַזוי ווי פֿריער.

7 האָט דער מלך געזאָגט צום געטלעכן מאָן: קום מיט מיר אַהיים, און דערקוויק זיך, און איך וועל דיר געבן אַ מתנה. **8** האָט דער געטלעכער מאָן געזאָגט צום מלך: ווען דו זאָלסט מיר געבן אַ האַלב הויז דייןס, וועל איך ניט גיין מיט דיר, און וועל ניט עסן קיין ברויט און ניט טרינקען קיין וואַסער אין דעם דאָזיקן אָרט. **9** וואָרום אַזוי האָט מען מיר באַפֿוילן דורך דעם וואָרט פֿון גאָט, אַזוי צו זאָגן: זאָלסט ניט עסן קיין ברויט און ניט טרינקען קיין וואַסער, און זאָלסט זיך ניט אומקערן אויף דעם וועג וואָס דו ביסט געגאַנגען.

10 און ער איז אַוועקגעגאַנגען מיט אַן אַנדער וועג, און האָט זיך ניט אומגעקערט מיט דעם וועג וואָס ער איז אויף אים געקומען קיין בית-אֵל.

11 און איינער אַן אַלטער נביא איז געזעסן אין בית-אֵל; איז געקומען איינער פֿון זיינע זין, און האָט אים דערציילט די גאַנצע טוונג וואָס דער געטלעכער מאָן האָט געטאָן דעם טאָג אין בית-אֵל, און די ווערטער וואָס ער האָט גערעדט צום מלך. און ווי זיי האָבן עס דערציילט זייער פֿאַטער, **12** אַזוי האָט זייער פֿאַטער צו זיי געזאָגט: וואַסער וועג איז ער געגאַנגען? און זיינע זין האָבן געזען דעם וועג וואָס דער געטלעכער מאָן וואָס איז געקומען פֿון יהודה, איז געגאַנגען. **13** האָט ער געזאָגט צו זיינע זין: זאָטלט מיר אַן דעם אייזל.

האָבן זיי אים אָנגעזאָטלט דעם אייזל, און ער איז אַוועקגעריטן אויף אים. **14** און ער איז געגאַנגען נאָך דעם געטלעכן מאָן, און האָט אים געפֿונען זיצנדיק אונטער אַן אייכנבוים, און ער האָט צו אים געזאָגט: ביסט דו דער געטלעכער מאָן וואָס איז געקומען פֿון יהודה? האָט ער געזאָגט: איך. **15** האָט ער צו אים געזאָגט: קום מיט מיר אַהיים, און עס ברויט. **16** האָט ער צו אים געזאָגט: איך קען זיך ניט אומקערן מיט דיר און קומען צו דיר, און איך וועל ניט עסן קיין

ברויט און ניט טרינקען קיין וואַסער ביי דיר אין דעם דאָזיקן אָרט. **17** וואָרום אַן אַנזאָג האָב איך דורך דעם וואָרט פֿון גאָט: זאָלסט ניט עסן קיין ברויט און ניט טרינקען דאָרטן קיין וואַסער, און זאָלסט זיך ניט אומקערן צו גיין מיט דעם וועג וואָס דו ביסט אויף אים געגאַנגען. **18** האָט ער צו אים געזאָגט: איך בין אויך אַ נביא אַזוי ווי דו, און אַ מלאך האָט גערעדט צו מיר דורך דעם וואָרט פֿון גאָט, אַזוי צו זאָגן: קער אים אום מיט דיר אין דיין הויז, און ער זאל עסן ברויט און טרינקען וואַסער. ליגן האָט ער אים געזאָגט.

19 האָט ער זיך אומגעקערט מיט אים, און ער האָט געגעסן ברויט אין זיין הויז, און געטרונקען וואַסער. **20** און עס איז געווען, ווי זיין זיצן ביים טיש, אַזוי איז דאָס וואָרט פֿון גאָט געווען צו דעם נביא וואָס האָט אים אומגעקערט. **21** און ער האָט אויסגערופֿן צו דעם געטלעכן מאַן וואָס איז געקומען פֿון יהודה, אַזוי צו זאָגן: אַזוי האָט גאָט געזאָגט: ווייל דו האָסט ווידערשפעניקט דעם מויל פֿון גאָט, און האָסט ניט געהיט דעם באַפֿעל וואָס יהוה דיין גאָט האָט דיר באַפֿוילן, **22** און האָסט זיך אומגעקערט, און געגעסן ברויט און געטרונקען וואַסער אין דעם אָרט וואָס ער האָט דיר אַנגעזאָגט: זאָלסט ניט עסן קיין ברויט און ניט טרינקען קיין וואַסער – וועט דיין טויטער לייב ניט קומען צו דעם קבֿר פֿון דייןע עלטערן.

23 און עס איז געווען, נאָך דעם ווי ער האָט געגעסן ברויט, און נאָך דעם ווי ער האָט געטרונקען, האָט ער אַנגעזאָטלט דעם אייזל פֿאַר אים – פֿאַר דעם נביא וואָס ער האָט אים אומגעקערט. **24** און ער איז אַוועקגעגאַנגען, און אַ לייב האָט אים אַנגעטראָפֿן אין וועג, און האָט אים געטייט; און זיין לייב איז געלעגן אַוועקגעוואָרפֿן אויפֿן וועג, און דער אייזל איז געשטאַנען לעבן אים; אויך דער לייב איז געשטאַנען לעבן דעם טויטן לייב. **25** ערשט מענטשן זיינען פֿאַרבייגעגאַנגען, און האָבן געזען דעם טויטן לייב אַוועקגעוואָרפֿן אויפֿן וועג, און דעם לייב שטייענדיק לעבן דעם טויטן לייב; זיינען זיי געקומען און האָבן דערציילט אין דער שטאָט וואָס דער אַלטער נביא איז אין איר געזעסן. **26** האָט דערהערט דער נביא וואָס האָט אים אומגעקערט פֿון וועג, און ער האָט געזאָגט: דאָס איז דער געטלעכער מאַן וואָס האָט ווידערשפעניקט דעם מויל פֿון גאָט, און גאָט האָט אים איבערגעגעבן צום לייב, און ער האָט אים צעריסן

און אים געטייט, אַזוי ווי דאָס וואָרט פֿון גאָט וואָס ער האָט צו אים גערעדט.

27 און ער האָט געהייסן זיינע זין, אַזוי צו זאָגן: זאָטלט מיר אָן דעם אייזל. האָבן זיי אָנגעזאָטלט. **28** און ער איז געגאַנגען און האָט געפֿונען דעם טויטן לייב אַוועקגעוואָרפֿן אויפֿן וועג, און דער אייזל און דער לייב שטייען לעבן דעם טויטן לייב. ניט דער לייב האָט געגעסן דעם טויטן לייב, און ניט ער האָט צעריסן דעם אייזל.

29 האָט דער נביא אויפֿגעהויבן דעם טויטן לייב פֿון דעם געטלעכן מאָן, און האָט אים אַרויפֿגעלייגט אויפֿן אייזל, און האָט אים צוריקגעפֿירט; און ער איז געקומען אין דער שטאָט פֿון דעם אַלטן נביא, צו באַקלאָגן און אים צו באַגראָבן. **30** און ער האָט געלייגט זיין טויטן לייב אין זיין אייגענעם קבר, און מע האָט געקלאָגט אויף אים: וויי, מיין ברודער!

31 און עס איז געווען נאָך דעם אַז ער האָט אים באַגראָבן האָט ער אָנגעזאָגט זיינע זין, אַזוי צו זאָגן: אַז איך שטאַרב, זאָלט איר מיך באַגראָבן אין דעם קבר וואָס דער געטלעכער מאָן איז אין אים באַגראָבן; לעבן זיינע ביינער לייגט מינע ביינער. **32** וואָרום געשען וועט געשען דאָס וואָרט וואָס ער האָט אויסגערופֿן דורך דעם וואָרט פֿון גאָט איבער דעם מזבח וואָס אין בית-אל, און איבער אַלע הייזער פֿון די בָּמוֹת וואָס אין די שטעט פֿון שומרון.

33 נאָך דער דאָזיקער געשעעניש האָט זיך ירְבֵּעַם ניט אָפּגעקערט פֿון זיין שלעכטן וועג, און ער האָט ווידער געמאַכט פֿון צווישן פֿאַלק פּהנים פֿון בָּמוֹת. ווער עס האָט געוואָלט פֿלעגט ער דערפֿילן זיין האַנט, ער זאָל ווערן פֿון די פּהנים פֿון די בָּמוֹת. **34** און דורך דער דאָזיקער זאָך איז געווען אַ זינד אויף דעם הויז פֿון ירְבֵּעַם; כּדי עס אויסצוראָטן און פֿאַרטיליקן פֿון געזיכט פֿון דער ערד.

יד 1 אין יענער צייט איז קראַנק געוואָרן אַבְיָה דער זון פֿון ירְבֵּעַמען. **2** האָט ירְבֵּעַם געזאָגט צו זיין ווייב: שטיי אויף, איך בעט דיך, און פֿאַרשטעל זיך, מע זאָל ניט דערקענען אַז דו ביסט ירְבֵּעַמס ווייב, און זאָלסט גיין קיין שילו. זע, דאָרטן איז אַחיה דער

נביא, דער וואָס האָט געזאָגט אויף מיר, אַז איך וועל ווערן אַ מלך איבער דעם דאָזיקן פֿאָלק. **3** און זאָלסט נעמען מיט דיר צען ברויטן, און קיכלעד, און אַ קרוג האָניק, און קומען צו אים; ער וועט דיר זאָגן וואָס וועט זיין מיטן יינגל.

4 האָט יִרְבֵּעַמס ווייב אַזוי געטאָן, און זי איז אויפֿגעשטאַנען און איז געגאַנגען קיין שילו, און זי איז געקומען אין אַחיהס הויז; און אַחיה האָט ניט געקענט זען, וואָרום זיינע אויגן זיינען געווען שטאַר פֿאַר זיין זקנה. **5** אָבער גאָט האָט אָנגעזאָגט אַחיהן: זע, יִרְבֵּעַמס ווייב קומט פֿרעגן ביי דיר אַ באַשייד וועגן איר זון, וואָרום ער איז קראַנק; זאָלסטו אַזוי און אַזוי רעדן צו איר. און עס וועט זיין, אַז זי קומט, וועט זי זיך שטעלן פֿרעמד.

6 און עס איז געווען, ווי אַחיה האָט געהערט דעם שאַרף פֿון אירע פֿיס, ווען זי איז אַרײַנגעקומען אין טיר, אַזוי האָט ער געזאָגט: קום אַרײַן, יִרְבֵּעַמס ווייב, נאָך וואָס דען שטעלסטו זיך פֿרעמד, אַז איך בין געשיקט צו דיר מיט אַ שווערער בשורה? **7** גיי זאָג צו יִרְבֵּעַמען: אַזוי האָט געזאָגט יהוה דער גאָט פֿון ישראל: ווייל איך האָב דיך דערהויבן פֿון צווישן דעם פֿאָלק, און האָב דיך געמאַכט פֿאַר אַ פֿירשט איבער מיין פֿאָלק ישראל; **8** און איך האָב אַוועקגעריסן די מלוכה פֿון דעם הויז פֿון דוד, און האָב זי דיר געגעבן; און דו ביסט ניט געווען אַזוי ווי מיין קנעכט דוד, וואָס האָט געהיט מײַנע געבאָט, און וואָס איז געגאַנגען נאָך מיר מיט זיין גאַנצן האַרצן, צו טאָן נאָר וואָס איז רעכטפֿאַרטיק אין מײַנע אויגן; **9** און האָסט געטאָן ערגער ווי אַלע וואָס זיינען געווען פֿאַר דיר, און ביסט געגאַנגען און האָסט דיר געמאַכט פֿרעמדע געטער, און געאַסענע געצן, מיך צו דערצערענען, און מיך האָסטו אַוועקגעוואָרפֿן הינטער דיין רוקן—**10** דרום זע, איך ברענג אַן אומגליק אויף יִרְבֵּעַמס הויז, און איך וועל פֿאַרשניידן פֿון יִרְבֵּעַמען יעטוועדער מאַנספֿאַרשוי, קינד און קייט, צווישן ישראל, און וועל אויסראַמען יִרְבֵּעַמס הויז אַזוי ווי מע ראַמט אויס קויט, ביז עס וועט פֿאַרלענדט ווערן. **11** דעם וואָס שטאַרבט פֿון יִרְבֵּעַמען אין שטאָט, וועלן די הינט אויפֿעסן, און דעם וואָס שטאַרבט אין פֿעלד, וועלן די פֿויגלען פֿון הימל אויפֿעסן; וואָרום גאָט האָט גערעדט. **12** און דו שטיי אויף, גיי אַהיים; ווי דײַנע פֿיס קומען אין שטאָט, אַזוי וועט דאָס קינד שטאַרבן. **13** און גאַנץ ישראל וועלן אים באַקלאָגן, און וועלן אים באַגראָבן; וואָרום בלויז דער דאָזיקער פֿון יִרְבֵּעַמען

וועט קומען צו קבורה, ווייל אין אים איז געפונען געוואָרן עפעס גוטס אַקעגן יהוה דעם גאָט פֿון ישראל, אין יִרְבֵּעַמס הויז. **14** און גאָט וועט זיך אויפֿשטעלן אַ מלך איבער ישראל, וואָס וועט פֿאַרשניידן יִרְבֵּעַמס הויז יענעם טאָג. אָבער אַפֿילו דענצמאָל איז וואָס? **15** וואָרום גאָט וועט שלאָגן ישראל, אַזוי ווי אַ ראָר ווערט געטרייסלט אין וואַסער, און ער וועט אויסרייסן ישראל פֿון דער דאָזיקער גוטער ערד וואָס ער האָט געגעבן זייערע עלטערן, און ער וועט זיי צעשפּרייטן פֿון יענער זייט טייך, פֿאַר וואָס זיי האָבן געמאַכט זייערע געצנביימער, דערצערענענדיק גאָט. **16** און ער וועט איבערגעבן ישראל פֿון וועגן די זינד פֿון יִרְבֵּעַמס וואָס ער האָט געזינדיקט, און וואָס ער האָט געמאַכט זינדיקן ישראל.

17 און יִרְבֵּעַמס ווייב איז אויפֿגעשטאַנען, און איז אַוועקגעגאַנגען און געקומען קיין תּרְצָה; ווי זי איז געקומען אויף דעם שוועל פֿון הויז, אַזוי איז דאָס ייִנגל געשטאַרבן. **18** און גאַנץ ישראל האָבן אים באַגראָבן, און אים באַקלאָגט; אַזוי ווי דאָס וואָרט פֿון גאָט וואָס ער האָט גערעדט דורך זיין קנעכט אַחיה דעם נביא.

19 און די איבעריקע זאַכן וועגן יִרְבֵּעַמס, ווי ער האָט מלחמה געהאַלטן, און ווי ער האָט געקיניגט, דאָס איז באַשריבן אין בוך פֿון די צייטגעשעענישן פֿון די מלכים פֿון ישראל.

20 און די טעג וואָס יִרְבֵּעַמס האָט געקיניגט, זיינען געווען צוויי און צוואַנציק יאָר, און ער האָט זיך געלייגט מיט זיינע עלטערן, און זיין זון נְדָב איז געוואָרן מלך אויף זיין אָרט.

21 און רחבֿעם דער זון פֿון שלמהן האָט געקיניגט אין יהודה. איין און פֿערציק יאָר איז רחבֿעם אַלט געווען אַז ער איז געוואָרן מלך, און זיבעצן יאָר האָט ער געקיניגט אין ירושלים, דער שטאָט וואָס גאָט האָט אויסדערוויילט פֿון אַלע שבֿטים אין ישראל, צו טאָן זיין נאָמען דאָרטן. און דער נאָמען פֿון זיין מוטער איז געווען נַעֲמָה די עמונית.

22 און יהודה האָט געטאָן וואָס איז שלעכט אין די אויגן פֿון גאָט, און זיי האָבן אים דערצערנט מער ווי אַלץ וואָס זייערע עלטערן האָבן געטאָן, מיט זייערע זינד וואָס זיי האָבן געזינדיקט. **23** און זיי אויך האָבן זיך געבויט בַּמּוֹת, און זיילשטיינער, און געצנביימער, אויף

יעטוועדער הויכן בערגל, און אונטער יעטוועדער צווייגהאַפטיקן בוים. **24** און אויך שאַנדמענער זיינען געווען אין לאַנד. זיי האָבן געטאָן אַזוי ווי אַלע אומווערדיקייטן פֿון די פֿעלקער וואָס גאָט האָט פֿאַרטריבן פֿון פֿאַר די קינדער פֿון ישׂראל.

25 און עס איז געווען אין פֿינפֿטן יאָר פֿון מלך רחבֿעם איז שישק דער מלך פֿון מצרים אַרויסגעקומען אויף ירושלים. **26** און ער האָט צוגענומען די אוצרות פֿון גאָטס הויז, און די אוצרות פֿון מלכס הויז; אַלץ האָט ער צוגענומען. און ער האָט צוגענומען אַלע גילדערנע שילדן וואָס שלמה האָט געמאַכט. **27** און דער מלך רחבֿעם האָט געמאַכט אַנשטאָט זיי קופֿערנע שילדן, און האָט זיי געגעבן אויף דער האַנט פֿון די הויפטלייט פֿון די לויפֿערס וואָס האָבן געהיט דעם איינגאַנג פֿון מלכס הויז. **28** און עס איז געווען, ווען נאָר דער מלך פֿלעגט קומען אין גאָטס הויז, פֿלעגן די לויפֿערס זיי אַרויסטראָגן; דערנאָך פֿלעגן זיי זיי אומקערן אין דער קאַמער פֿון די לויפֿערס.

29 און די איבעריקע זאַכן וועגן רחבֿעמען, און אַלץ וואָס ער האָט געטאָן, דאָס איז שוין באַשריבן אין בוך פֿון די צייטגעשעענישן פֿון די מלכים פֿון יהודה. **30** און אַ מלחמה איז געווען צווישן רחבֿעמען און צווישן ירֿבֿעמען אַלע טעג.

31 און רחבֿעם האָט זיך געלייגט מיט זיינע עלטערן, און ער איז באַגראָבן געוואָרן לעבן זיינע עלטערן אין דָודס-שטאָט. און דער נאָמען פֿון זיין מוטער איז געווען נַעמָה די עמונית. און זיין זון אַבֿים איז געוואָרן מלך אויף זיין אָרט.

טו 1 און אין אַכצנטן יאָר פֿון מלך ירֿבֿעם דעם זון פֿון נבֿטן, איז אַבֿים געוואָרן מלך איבער יהודה. **2** דריי יאָר האָט ער געקיניגט אין ירושלים. און דער נאָמען פֿון זיין מוטער איז געווען מעכה די טאָכטער פֿון אַבֿישלומען. **3** און ער איז געגאַנגען אין אַלע זינד פֿון זיין פֿאָטער, וואָס ער האָט געטאָן פֿאַר אים, און זיין האַרץ איז ניט געווען גאַנץ מיט יהוה זיין גאָט אַזוי ווי דאָס האַרץ פֿון זיין פֿאָטער דָודן. **4** אַבער פֿון דָודס וועגן האָט אים יהוה זיין גאָט געשאַנקן אַ ליכט אין ירושלים, אויפֿצושטעלן זיין זון נאָך אים, און אויפֿצוהאַלטן ירושלים. **5** ווייל דוד האָט געטאָן וואָס איז

רעכטפֿאַרטיק אין די אויגן פֿון גאָט, און האָט זיך ניט אָפּגעקערט פֿון אַלץ וואָס ער האָט אים באַפֿוילן, אַלע טעג פֿון זײַן לעבן, אחוץ אין דער מעשה מיט אוריה דעם חתי.

6 און אַ מלחמה איז געווען צווישן רחבֿעמען און צווישן יִרְבֿעמען אַלע טעג פֿון זײַן לעבן.

7 און די איבעריקע זאַכן וועגן אַבֿימען, און אַלץ וואָס ער האָט געטאָן, דאָס איז שוין באַשריבן אין בוך פֿון די צײַטגעשעענישן פֿון די מלכים פֿון יהודה. און אַ מלחמה איז געווען צווישן אַבֿימען און צווישן יִרְבֿעמען.

8 און אַבֿים האָט זיך געלייגט מיט זײַנע עלטערן, און מע האָט אים באַגראָבן אין דִּודס-שטאָט. און זײַן זון אָסאָ איז געוואָרן מלך אויף זײַן אָרט.

9 און אין צוואַנציקסטן יאָר פֿון יִרְבֿעם דעם מלך פֿון ישראל, איז אָסאָ געוואָרן מלך איבער יהודה. **10** און איין און פֿערציק יאָר האָט ער געקיניגט אין ירושלים. און דער נאָמען פֿון זײַן מוטער איז געווען מעכה די טאָכטער פֿון אַבֿישלומען.

11 און אָסאָ האָט געטאָן וואָס איז רעכטפֿאַרטיק אין די אויגן פֿון גאָט, אַזוי ווי זײַן פֿאַטער דוד. **12** און ער האָט אָפּגעשאַפֿט פֿון לאַנד די שאַנדמענער, און האָט אָפּגעטאָן אַלע אָפּגעטער וואָס זײַנע עלטערן האָבן געמאַכט. **13** און אויך זײַן מוטער מעכהן האָט ער אָפּגעטאָן פֿון זײַן אַ האַרינטע, ווייל זי האָט געמאַכט אַ פֿאַרזעעניש צו דער אַשֶׁרה. און אָסאָ האָט אָפּגעהאַקט איר פֿאַרזעעניש, און פֿאַרברענט ביים טײַך קדרון. **14** נאָר די בַּמֹּת זײַנען ניט אָפּגעטאָן געוואָרן; אָבער דאָס האַרץ פֿון אָסאָן איז געווען גאַנץ מיט גאָט אַלע זײַנע טעג.

15 און ער האָט געבראַכט די געהייליקטע זאַכן פֿון זײַן פֿאַטער, און זײַנע אייגענע געהייליקטע זאַכן, אין הויז פֿון גאָט, זילבער, און גאָלד, און כלים.

16 און אַ מלחמה איז געווען צווישן אָסאָן און צווישן בעשא דעם מלך פֿון ישראל אַלע זײַערע טעג. **17** און בעשא דער מלך פֿון ישראל

איז אַרויפֿגעגאַנגען אויף יהודה, און האָט געבויט רמה, כדי ניט צו דערלאָזן אַן אַרויסגייער און אַן אַרײַנגייער בײַ אָסאַ דעם מלך פֿון יהודה.

18 האָט אָסאַ גענומען דאָס גאַנצע זילבער און גאָלד וואָס איז געבליבן אין די אוצרות פֿון גאָטס הויז, און די אוצרות פֿון מלכס הויז, און האָט זיי געגעבן אין דער האַנט פֿון זײַנע קנעכט; און דער מלך אָסאַ האָט זיי געשיקט צו בן-הַדַד דעם זון פֿון טבֿרמון דעם זון פֿון חֲזִיוֹנֶען, דעם מלך פֿון ארם, וואָס איז געזעסן אין דמשק, אַזוי צו זאָגן: **19** אַ בונד איז צווישן מיר און צווישן דיר, צווישן מײַן פֿאַטער און צווישן דײַן פֿאַטער; אָט שיק איך דיר אַ מתנה זילבער, און גאָלד; גיי, פֿאַרשטער דײַן בונד מיט בעשא דעם מלך פֿון ישראל, כדי ער זאָל אָפּצײען פֿון מיר.

20 האָט בן-הַדַד צוגעהערט צום מלך אָסאַ, און ער האָט געשיקט זײַנע חיל-פֿירער אויף די שטעט פֿון ישראל, און האָט געשלאָגן עיון, און דן, און אַבֿל-בית-מעכה, און גאַנץ פֿנרות, מיט דעם גאַנצן לאַנד נפֿתלי.

21 און עס איז געווען, ווי בעשא האָט דערהערט, אַזוי האָט ער אויפֿגעהערט אַרומבויען רמה, און איז געזעסן אין תּרְצָה. **22** און דער מלך אָסאַ האָט צונויפֿגערופֿן גאַנץ יהודה, קײַנעם ניט אויסגעלאָזט, און זיי האָבן אַוועקגעטראָגן די שטיינער פֿון רמה און אירע האַלצן, מיט וואָס בעשא האָט געבויט; און דער מלך אָסאַ האָט מיט זיי באַבויט גִבֿע-בנימין, און מצפֿה.

23 און די איבעריקע זאַכן וועגן אָסאַן, און זײַן גאַנצע גבֿורהשאַפֿט, און אַלץ וואָס ער האָט געטאָן, און די שטעט וואָס ער האָט געבויט, דאָס איז שוין באַשריבן אין בוך פֿון די צײַטגעשעענישן פֿון די מלכים פֿון יהודה. נאָר צו דער צײַט פֿון זײַן עלטער איז ער קראַנק געוואָרן אויף די פֿיס.

24 און אָסאַ האָט זיך געלייגט מיט זײַנע עלטערן, און ער איז באַגראָבן געוואָרן לעבן זײַנע עלטערן אין זײַן פֿאַטער דָודס שטאָט, און זײַן זון יהושֿפֿט איז געוואָרן מלך אויף זײַן אָרט.

25 און נָדָב דער זון פֿון יִרְבֵּעֲמֶען איז געוואָרן מלך איבער ישראל אין צווייטן יאָר פֿון אָסָאָ דעם מלך פֿון יהודה, און ער האָט געקיניגט איבער ישראל צוויי יאָר. **26** און ער האָט געטאָן וואָס איז שלעכט אין די אויגן פֿון גאָט, און איז געגאַנגען אין דעם וועג פֿון זיין פֿאַטער, און אין זיין זינד וואָס ער האָט געמאַכט זינדיקן ישראל.

27 און בעשא דער זון פֿון אַחִיהֶן, פֿון דעם הויז פֿון יששכר, האָט געמאַכט אַ בונט אויף אים, און בעשא האָט אים געשלאָגן אין גבתון וואָס געהערט צו די פלשתים, ווען נָדָב און גאַנץ ישראל האָבן געלעגערט אויף גבתון. **28** און בעשא האָט אים געטייט אין דריטן יאָר פֿון אָסָאָ דעם מלך פֿון יהודה, און איז געוואָרן מלך אויף זיין אָרט. **29** און עס איז געווען, ווי ער איז געוואָרן מלך, האָט ער דערשלאָגן דאָס גאַנצע הויז פֿון יִרְבֵּעֲמֶען; ער האָט ניט איבערגעלאָזן קיין לעבעדיקן אָטעם פֿון יִרְבֵּעֲמֶען, ביז ער האָט אים פֿאַרטיליקט, אַזוי ווי דאָס וואָרט פֿון גאָט וואָס ער האָט גערעדט דורך זיין קנעכט אַחִיהֶן פֿון שילו; **30** פֿאַר די זינד פֿון יִרְבֵּעֲמֶען וואָס ער האָט געזינדיקט, און וואָס ער האָט געמאַכט זינדיקן ישראל; פֿון וועגן זיין דערצערענונג וואָס ער האָט דערצערנט יהוה דעם גאָט פֿון ישראל.

31 און די איבעריקע זאַכן וועגן נָדָב, און אַלץ וואָס ער האָט געטאָן, דאָס איז שוין באַשריבן אין בוך פֿון די צײַטגעשעענישן פֿון די מלכים פֿון ישראל.

32 און אַ מלחמה איז געווען צווישן אָסָאָ און צווישן בעשא דעם מלך פֿון ישראל אַלע זייערע טעג.

33 אין דריטן יאָר פֿון אָסָאָ דעם מלך פֿון יהודה, איז בעשא דער זון פֿון אַחִיהֶן געוואָרן מלך איבער גאַנץ ישראל אין תרצה, [און האָט געקיניגט] פֿיר און צוואַנציק יאָר. **34** און ער האָט געטאָן וואָס איז שלעכט אין די אויגן פֿון גאָט, און איז געגאַנגען אין דעם וועג פֿון יִרְבֵּעֲמֶען, און אין זיין זינד וואָס ער האָט געמאַכט זינדיקן ישראל.

טז 1 און דאָס וואָרט פֿון גאָט איז געווען צו יהוה דעם זון פֿון חַנַּנִּיּוּן, אויף בעשא, אַזוי צו זאָגן: **2** ווייל איך האָב דיך אויפֿגעהויבן פֿון שטויב, און האָב דיך געמאַכט פֿאַר אַ פֿירשט איבער

מִיַּן פֶּאֶלֶק יִשְׂרָאֵל, און דו ביסט געגאנגען אין דעם וועג פֿון יִרְבֵּעִמֶען, און הָאָסֶט געמאַכט זינדיקן מִיַּן פֶּאֶלֶק יִשְׂרָאֵל מִיֶּךְ צו דערצערענען מיט זייערע זינד—3 אָט רָאָם אִיךְ אױס בַּעֲשָׂאן און זײַן הויז, און וועל מאַכן דײַן הויז ווי דאָס הויז פֿון יִרְבֵּעִם דעם זון פֿון נבֿטן. 4 דעם וואָס שטאַרבט פֿון בַּעֲשָׂאן אין שטאָט, וועלן די הינט אויפֿעסן, און דעם וואָס שטאַרבט פֿון אים אין פֿעלד, וועלן די פֿויגלען פֿון הימל אויפֿעסן.

5 און די איבעריקע זאַכן וועגן בַּעֲשָׂאן, און וואָס ער האָט געטאָן, און זײַן גבֿוּר־הַשָּׂאֵפֶט, דאָס איז שוין באַשריבן אין בוך פֿון די צײַטגעשעענישן פֿון די מלכים פֿון יִשְׂרָאֵל.

6 און בַּעֲשָׂא הָאָט זיך געלייגט מיט זײַנע עלטערן, און ער איז באַגראָבן געוואָרן אין תּרְצָה, און זײַן זון אֶלָה איז געוואָרן מלך אויף זײַן אָרט.

7 און אויך איז דאָס וואָרט פֿון גאָט געווען דורך יְהוָה דעם זון פֿון חֲנַנְיָהּ, דעם נבֿיָא, אויף בַּעֲשָׂאן און אויף זײַן הויז, אי פֿאַר אַלעם בײַזן וואָס ער האָט געטאָן אין די אויגן פֿון גאָט, אים צו דערצערענען מיט די מעשים פֿון זײַנע הענט, צו זײַן אַזוי ווי דאָס הויז פֿון יִרְבֵּעִמֶען, אי פֿאַר וואָס ער האָט אים דערשלאָגן.

8 אין זעקס און צוואַנציקסטן יאָר פֿון אָסָא דעם מלך פֿון יהודה, איז אֶלָה דער זון פֿון בַּעֲשָׂאן געוואָרן מלך איבער יִשְׂרָאֵל אין תּרְצָה, [און האָט געקיניגט] צוויי יאָר.

9 און זײַן קנעכט זמרי, אַ הויפטמאַן איבער אַ העלפֿט פֿון די רײַטוועגן, האָט געמאַכט אַ בונט אויף אים, בעת ער איז געווען אין תּרְצָה, זיך שפור טרינקענדיק אין הויז פֿון אַרצאָן וואָס איבערן פֿאַלאַץ אין תּרְצָה. 10 און זמרי איז געקומען, און האָט אים געשלאָגן און אים געטייט, אין זיבן און צוואַנציקסטן יאָר פֿון אָסָא דעם מלך פֿון יהודה, און איז געוואָרן מלך אויף זײַן אָרט.

11 און עס איז געווען, ווי ער איז געוואָרן מלך, אַז ער האָט זיך געזעצט אויף זײַן טראָן, האָט ער דערשלאָגן דאָס גאַנצע הויז פֿון בַּעֲשָׂאן; ער האָט אים ניט איבערגעלאָזן אַ מאַנספֿאַרשוין, צו מאַל זײַנע אייגענע און זײַנע גוטע פֿרײַנט. 12 און זמרי האָט פֿאַרטיליקט

דאָס גאַנצע הויז פֿון בעשאַן, אַזוי ווי דאָס וואָרט פֿון גאָט וואָס ער האָט גערעדט וועגן בעשאַן דורך יהוא דעם נביא, **13** פֿאַר אַלע זינד פֿון בעשאַן, און די זינד פֿון זיין זון אַלהן, וואָס זיי האָבן געזינדיקט, און וואָס זיי האָבן געמאַכט זינדיקן ישׂראל, צו דערצערענען יהוה דעם גאָט פֿון ישׂראל מיט זייערע נישטיקע געצן.

14 און די איבעריקע זאַכן וועגן אַלהן, און אַלץ וואָס ער האָט געטאָן, דאָס איז שוין באַשריבן אין בוך פֿון די צייטגעשעענישן פֿון די מלכים פֿון ישׂראל.

15 אין זיבן און צוואַנציקסטן יאָר פֿון אָסאָ דעם מלך פֿון יהודה, האָט זמרי געקיניגט זיבן טעג אין תּרצה, בעת דאָס פֿאַלק האָט געלאָגערט אויף גבתון וואָס געהערט צו די פּלשתים. **16** און דאָס פֿאַלק וואָס האָט געלאָגערט האָט געהערט, אַזוי צו זאַגן: זמרי האָט געמאַכט אַ בונט, און ער האָט אויך דערשלאָגן דעם מלך; און גאַנץ ישׂראל האָבן געמאַכט עמרי דעם חיל-פּירער פֿאַר אַ מלך איבער ישׂראל, אין יענעם טאָג אין לאָגער. **17** און עמרי און גאַנץ ישׂראל מיט אים זיינען אַרויפֿגעגאַנגען פֿון גבתון, און האָבן געלעגערט אויף תּרצה.

18 און עס איז געווען, ווי זמרי האָט געזען אַז די שטאָט איז באַצווונגען, אַזוי איז ער אַריינגעגאַנגען אין פּאַלאַץ פֿון מלכס הויז, און האָט אָנגעצונדן איבער זיך דעם מלכס הויז אין פּייער, און איז געשטאָרבן; **19** איבער זיינע זינד וואָס ער האָט געזינדיקט, צו טאָן וואָס איז שלעכט אין די אויגן פֿון גאָט, צו גיין אין די וועג פֿון יְרֵבֶעֱמֶען, און פֿאַר זיין זינד וואָס ער איז באַגאַנגען צו מאַכן זינדיקן ישׂראל.

20 און די איבעריקע זאַכן וועגן זמרי, און זיין בונט וואָס ער האָט געבונטעוועט, דאָס איז שוין באַשריבן אין בוך פֿון די צייטגעשעענישן פֿון די מלכים פֿון ישׂראל.

21 דענצמאָל האָט זיך דאָס פֿאַלק ישׂראל צעטיילט אין העלפֿט: העלפֿט פֿון פֿאַלק איז געווען הינטער תּבַנִי דעם זון פֿון גינתן, אים צו מאַכן פֿאַר מלך און העלפֿט הינטער עמרין. **22** און דאָס פֿאַלק וואָס הינטער עמרין האָט איבערגעשטאַרקט דאָס פֿאַלק וואָס

הינטער תבני דעם זון פון גינתן. און תבני איז אומגעקומען, און עמרי איז געבליבן מלך.

23 אין איין און דרייסיקסטן יאר פון אסא דעם מלך פון יהודה איז עמרי געוואָרן מלך איבער ישראל, [און האָט געקיניגט] צוועלף יאָר; אין תרצה האָט ער געקיניגט זעקס יאָר. **24** און ער האָט אָפּגעקויפֿט דעם באַרג שומרון פֿון שֶׁמֶרן פֿאַר צוויי צענטנער זילבער, און האָט באַבויט דעם באַרג, און גערופֿן דעם נאָמען פֿון דער שטאָט וואָס ער האָט געבויט, אויף דעם נאָמען פֿון שֶׁמֶר, דעם האַר פֿון דעם באַרג, שומרון.

25 און עמרי האָט געטאָן וואָס איז שלעכט אין די אויגן פֿון גאָט, און ער האָט זיך געפֿירט ערגער ווי אַלע וואָס פֿאַר אים. **26** און ער איז געגאַנגען אין אַל דעם וועג פֿון ירבעם דעם זון פֿון נבֿטן, און אין זיין זינד וואָס ער האָט געמאַכט זינדיקן ישראל, צו דערצערענען יהוה דעם גאָט פֿון ישראל מיט זייערע נישטיקע געצן.

27 און די איבעריקע זאַכן פֿון עמרין וואָס ער האָט געטאָן, און זיין גבורהשאַפֿט וואָס ער האָט אויפֿגעטאָן, דאָס איז שוין באַשריבן אין בוך פֿון די צייטגעשעענישן פֿון די מלכים פֿון ישראל.

28 און עמרי האָט זיך געלייגט מיט זיינע עלטערן, און איז באַגראָבן געוואָרן אין שומרון, און זיין זון אַחאבֿ איז געוואָרן מלך אויף זיין אָרט.

29 און אַחאבֿ דער זון פֿון עמרין איז געוואָרן מלך איבער ישראל אין אַכט און דרייסיקסטן יאָר פֿון אַסאָ דעם מלך פֿון יהודה. און אַחאבֿ דער זון פֿון עמרין האָט געקיניגט איבער ישראל אין שומרון צוויי און צוואַנציק יאָר.

30 און אַחאבֿ דער זון פֿון עמרין האָט געטאָן וואָס איז שלעכט אין די אויגן פֿון גאָט, מער פֿון אַלע וואָס פֿאַר אים. **31** און ווינציק זיין גיין אין די זינד פֿון ירבעם דעם זון פֿון נבֿטן, האָט ער נאָך גענומען פֿאַר אַ ווייב אַזבֿל די טאָכטער פֿון אַתבֿעל דעם מלך פֿון די צידונים, און איז געגאַנגען און האָט געדינט בַּעַל, און זיך געבוקט צו אים. **32** און ער האָט אויפֿגעשטעלט אַ מזבח צו בַּעַל, אין דעם הויז פֿון בַּעַל וואָס ער האָט געבויט אין שומרון. **33** און אַחאבֿ האָט געמאַכט די

אַשְׁרָה; און אַחאַב האָט געטאַן מער צו דערצערענען יהוה דעם גאָט פֿון ישׂראל, ווי אַלע מלכים פֿון ישׂראל וואָס זײַנען געווען פֿאַר אים.

34 אין זײַנע טעג האָט חִיאֵל פֿון בֵּית-אֵל אָפּגעבויט יריחו. מיט [דעם לעבן פֿון] אַבִּירָם זײַן בכור האָט ער געלייגט איר גרונט־פֿעסט, און מיט שגובַּ זײַן ייִנגסטן האָט ער אַרײַנגעשטעלט אירע טירן, אַזוי ווי דאָס וואָרט פֿון גאָט וואָס ער האָט גערעדט דורך יהושוע דעם זון פֿון נון.

יז 1 און אַלְיָהוּ דער תּשׁבִּי, פֿון די וואָס האָבן זיך באַזעצט אין גלעד, האָט געזאָגט צו אַחאַבֿן: אַזוי ווי עס לעבט יהוה דער גאָט פֿון ישׂראל וואָס איך שטיי פֿאַר אים, אויב אין די דאָזיקע יאָרן וועט זײַן טוי און רעגן, סײַדן לויט מײַן וואָרט!

2 און דאָס וואָרט פֿון גאָט איז געווען צו אים, אַזוי צו זאָגן: **3** גיי פֿון דאַנען, און זאָלסט זיך פֿאַרקערן קײַן מזרח, און זיך באַהאַלטן בײַ דעם באַך פֿרית וואָס פֿאַרן ירדן. **4** און עס וועט זײַן: פֿון דעם באַך וועסטו טרינקען, און די ראָבן האָבן איך באַפֿוילן דיך דאָרטן צו שפּײַזן.

5 איז ער געגאַנגען און האָט געטאַן אַזוי ווי דאָס וואָרט פֿון גאָט; און ער איז אַוועק און האָט זיך געזעצט בײַם באַך פֿרית וואָס פֿאַרן ירדן. **6** און די ראָבן פֿלעגן אים ברענגען ברויט און פֿלייש אין דער פֿרי, און ברויט און פֿלייש אין אָוונט; און פֿון באַך פֿלעגט ער טרינקען.

7 און עס איז געווען נאָך אַ פֿאַרלויף פֿון טעג, איז דער באַך אויסגעטריקנט געוואָרן, ווייל עס איז ניט געווען קײַן רעגן אין לאַנד. **8** איז דאָס וואָרט פֿון גאָט געווען צו אים, אַזוי צו זאָגן: **9** שטיי אויף, גיי קײַן צָרפֿת וואָס געהערט צו צידון, און זאָלסט דאָרטן זיצן; זע, איך האָב דאָרטן באַפֿוילן אַ פֿרוי אַן אלמנה דיך צו שפּײַזן.

10 איז ער אויפֿגעשטאַנען און איז געגאַנגען קײַן צָרפֿת. און ווי ער איז געקומען אין אײַנגאַנג פֿון שטאָט, ערשט אַ פֿרוי אַן אלמנה קלייבט דאָרטן האַלץ. האָט ער גערופֿן צו איר און האָט געזאָגט: ברענג מיר, איך בעט דיך, אַ ביסל וואַסער אין אַ כּלי, כּדי איך זאָל

11 און ווי זי איז געגאנגען ברענגען, אזוי האָט ער זי נאָכגערוּפֿן און געזאָגט: ברענג מיר, איך בעט דיך, אַ שטיקל ברויט אין דיין האַנט. **12** האָט זי געזאָגט: אזוי ווי עס לעבט יהוה דיין גאָט, אויב איך האָב אַ קוכן, נאָר בלויז אַ האַנטפֿול מעל אין טאָפּ, און אַ ביסל אייל אין קרוג! און אָט קלייב איך צונויף אַ פּאָר העלצלעך, און איך וועל גיין און וועל עס מאַכן פֿאַר מיר און מיין זון, און מיר וועלן עס אויפֿעסן; דערנאָך וועלן מיר שטאַרבן.

13 האָט אַליהו צו איר געזאָגט: זאָלסט ניט מורא האָבן; גיי טו אזוי ווי דיין וואָרט, נאָר מאַך מיר דערפֿון אַ קליינעם קוכן צוערשט, און ברענג מיר אַרויס; און פֿאַר דיר און פֿאַר דיין זון וועסטו מאַכן צולעצט. **14** וואָרום אזוי האָט געזאָגט יהוה דער גאָט פֿון ישׂראל: דער טאָפּ מעל וועט ניט אויסגיין, און דער קרוג אייל וועט ניט געמינערט ווערן, ביז דעם טאָג וואָס גאָט גיט רעגן אויפֿן געזיכט פֿון דער ערד.

15 איז זי געגאנגען און האָט געטאָן אזוי ווי דאָס וואָרט פֿון אַליהו, און זי און ער און איר הויזגעזינט האָבן געהאַט צו עסן פֿיל טעג. **16** דער טאָפּ מעל איז ניט אויסגעגאנגען, און דער קרוג אייל איז ניט געמינערט געוואָרן, אזוי ווי דאָס וואָרט פֿון גאָט וואָס ער האָט גערעדט דורך אַליהו.

17 און עס איז געווען נאָך די דאָזיקע געשעענישן, איז קראַנק געוואָרן דער זון פֿון דער פֿרוי, דער בעל-הביתטע פֿון הויז, און זיין קראַנקשאַפֿט איז געווען זייער שטאַרק, ביז אין אים איז מער אַן אַטעם ניט געבליבן. **18** האָט זי געזאָגט צו אַליהו: וואָס האָסטו צו מיר דו געטלעכער מאַן? ביסטו געקומען צו מיר צו דערמאָנען מייןע זינד, און צו טייטן מיין זון?

19 האָט ער צו איר געזאָגט: גיב מיר דיין זון. און ער האָט אים גענומען פֿון איר בוזעם, און האָט אים אַרויפֿגעטראָגן אין דער אויבערשטוב וואָס ער האָט דאָרטן געווינט, און האָט אים אַוועקגעלייגט אויף זיין בעט. **20** און ער האָט גערופֿן צו גאָט און האָט געזאָגט: יהוה מיין גאָט, צי אויך דער אלמנה וואָס איך האַלט זיך אויף ביי איר, האָסטו בייז געטאָן, צו טייטן איר זון?

21 און ער האָט זיך אויסגעצויגן איבער דעם קינד דרײַ מאָל, און האָט גערופֿן צו גאָט און האָט געזאָגט: יהוה מיין גאָט, זאָל, איך בעט דיך, די זעל פֿון דעם דאָזיקן קינד אומקערן אין אים.

22 און גאָט האָט צוגעהערט צו דעם קול פֿון אַלְיָהוּן, און די זעל פֿון דעם קינד האָט זיך אומגעקערט אין אים, און ער האָט אויפֿגעלעבט.

23 און אַלְיָהוּן האָט גענומען דאָס קינד, און האָט עס אַראָפֿגעטרָגן פֿון דער אויבערשטוב אין הויז, און האָט עס געגעבן צו זײַן מוטער; און אַלְיָהוּן האָט געזאָגט: זע, דײַן זון לעבט. **24** האָט די פֿרוי געזאָגט צו אַלְיָהוּן: אַצונד אָט ווייס איך אַז דו ביסט אַ געטלעכער מאַן, און דאָס וואָרט פֿון גאָט אין דײַן מויל איז אמת.

יח 1 און עס איז געווען נאָך פֿיל טעג, איז דאָס וואָרט פֿון גאָט געווען צו אַלְיָהוּן – אויפֿן דריטן יאָר – אַזוי צו זאָגן: גיי ווייז זיך פֿאַר אַחאַבֿן, און איך וועל געבן רעגן אויפֿן געזיכט פֿון דער ערד.

2 איז אַלְיָהוּן געגאַנגען זיך ווייזן פֿאַר אַחאַבֿן.

און דער הונגער איז געווען שטאַרק אין שומרון. **3** און אַחאַבֿ האָט גערופֿן עוֹבַדְיָהוּן וואָס איבערן פֿאַלאַץ – און עוֹבַדְיָהוּן האָט זייער געפֿאַרכט יהוה; **4** און עס איז געווען, אַז אַזְבֿל האָט פֿאַרשניטן די נביאים פֿון יהוה, האָט עוֹבַדְיָהוּן גענומען הונדערט נביאים, און האָט זיי באַהאַלטן צו פֿופֿציק מאַן אין אַ הייל, און האָט זיי אויסגעהאַלטן מיט ברויט און מיט וואַסער – **5** און אַחאַבֿ האָט געזאָגט צו עוֹבַדְיָהוּן: גיי דורכן לאַנד בײַ אַלע קוואַלן וואַסער און בײַ אַלע טײַכן; אפֿשר וועלן מיר געפֿינען גראַז, און מיר וועלן דערהאַלטן בײַם לעבן די פֿערד און די מוילאייזלען, אַז מיר זאָלן ניט אָנווערן די בהמות.

6 האָבן זיי זיך צעטיילט דאָס לאַנד, כדי דורכצוגיין דורך דעם: אַחאַבֿ איז געגאַנגען אַליין אין זײַן וועג, און עוֹבַדְיָהוּן איז געגאַנגען אַליין אין אַן אַנדער וועג.

7 און ווי עוֹבַדְיָהוּן איז געווען אין וועג, ערשט אַלְיָהוּן קומט אים אַנטקעגן. האָט ער אים דערקענט, און ער איז געפֿאַלן אויף זײַן פֿנים, און האָט געזאָגט: ביסט דו דאָס, מיין האַר אַלְיָהוּן? **8** האָט ער

צו אים געזאָגט: איך; גיי זאָג דיין האַר: אָן איז אַליהו. 9 האָט ער געזאָגט: וואָס האָב איך געזינדיקט, אַז דו ווילסט געבן דיין קנעכט אין אַחאַבס האַנט, מיך צו טייטן? 10 אַזוי ווי עס לעבט יהוה דיין גאָט, אויב עס איז דאָ אַ פֿאַלק אָדער אַ קיניגרייך, וואָס מיין האַר האָט ניט געשיקט אַהין דורך זוכן! און אַז זיי האָבן געזאָגט: ניטאָ, האָט ער געמאַכט שווערן דאָס פֿאַלק און דאָס קיניגרייך, אַז מע האָט דורך ניט געפֿונען. 11 און אַצונד זאָגסטו: גיי זאָג דיין האַר: אָן איז אַליהו. 12 און עס וועט זיין, ווי איך וועל אַוועקגיין פֿון דיר, אַזוי וועט דער גייסט פֿון גאָט דורך פֿאַרטראָגן, איך ווייס ניט ווהין, און אַז איך וועל קומען אַנזאָגן אַחאַבן, און ער וועט דורך ניט געפֿינען, וועט ער מיך הרגען; און דיין קנעכט פֿאַרכט יהוה פֿון מיין יוגנט אָן. 13 איז ניט דערציילט געוואָרן צו מיין האַר וואָס איך האָב געטאָן, ווען אַזבֿל האָט אויסגעהרגעט די נביאים פֿון יהוה, ווי איך האָב באַהאַלטן הונדערט מאָן פֿון די נביאים צו פֿופֿציק מאָן אין אַ הייל, און האָב זיי אויסגעהאַלטן מיט ברויט און מיט וואַסער? 14 און אַצונד זאָגסטו: גיי זאָג דיין האַר: אָן איז אַליהו; און ער וועט מיך הרגען.

15 האָט אַליהו געזאָגט: אַזוי ווי עס לעבט גאָט פֿון צבֿאות וואָס איך שטיי פֿאַר אים, אַז היינט וועל איך זיך ווייזן פֿאַר אים!

16 איז עובדיהו געגאַנגען אַנטקעגן אַחאַבן, און האָט אים דערציילט; און אַחאַב איז געגאַנגען אַנטקעגן אַליהו. 17 און עס איז געווען, ווי אַחאַב האָט דערזען אַליהו, אַזוי האָט אַחאַב צו אים געזאָגט: ביסט דו דאָס, פֿאַראומגליקער פֿון ישׂראל? 18 האָט ער געזאָגט: ניט איך האָב פֿאַראומגליקט ישׂראל, נאָר דו און דיין פֿאַטערס הויז, מיט וואָס איר האָט פֿאַרלאָזן די געבאָט פֿון יהוה, און ביסט געגאַנגען נאָך די בעל-געטער. 19 און אַצונד, שיק זאַמל איין צו מיר גאַנץ ישׂראל אויפֿן באַרג פֿרמל, און די פֿיר הונדערט און פֿופֿציק נביאים פֿון בעל, און די פֿיר הונדערט נביאים פֿון דער אַשְׁרָה, וואָס עסן ביים טיש פֿון אַזבֿלען.

20 האָט אַחאַב געשיקט צווישן אַלע קינדער פֿון ישׂראל, און האָט איינגעזאַמלט די נביאים אויפֿן באַרג פֿרמל. 21 און אַליהו האָט גענענט צום גאַנצן פֿאַלק, און האָט געזאָגט: ביז וואַנען וועט איר

אומשפרינגען אויף צוויי צווייגן? אויב יהוה איז גאָט, גייט נאָך אים, און אויב בעל, גייט נאָך אים.

און דאָס פֿאַלק האָט אים אַ וואָרט ניט געענטפֿערט.

22 האָט אַליהו געזאָגט צום פֿאַלק: איך אַליין בין געבליבן אַ נביא צו יהוה, און די נביאים פֿון בעל זיינען פֿיר הונדערט און פֿופֿציק מאָן.
23 טאָ זאָל מען אונדז געבן צוויי אָקסן; און זאָלן זיי זיך אויסקלייבן איין אָקס, און אים צעשניידן און אַרויפֿלייגן אויפֿן האַלץ, און פֿייער זאָלן זיי ניט אונטערלייגן. און איך וועל מאַכן דעם אַנדער אָקס, און אַרויפֿטאָן אויפֿן האַלץ, און פֿייער וועל איך ניט אונטערלייגן. **24** און איר וועט רופֿן צו דעם נאָמען פֿון יהוה; און עס וועט זיין, דער גאָט וואָס וועט ענטפֿערן מיט פֿייער, ער איז גאָט.

האָט זיך אַפֿגערופֿן דאָס גאַנצע פֿאַלק און האָט געזאָגט: וויל גערעדט!

25 האָט אַליהו געזאָגט צו די נביאים פֿון בעל: קלייבט אייך אויס איין אָקס, און מאַכט אים צוערשט, וואָרום איר זייט די פֿיל; און רופֿט צו דעם נאָמען פֿון אייער גאָט, און פֿייער זאָלט איר ניט אונטערלייגן.

26 האָבן זיי גענומען דעם אָקס וואָס מע האָט זיי געגעבן, און זיי האָבן אים געמאַכט, און האָבן גערופֿן צו דעם נאָמען פֿון בעל, פֿון פֿרימאָרגן ביזן מיטן טאָג, אַזוי צו זאָגן: בעל, ענטפֿער אונדז! אָבער קיין קול און קיין ענטפֿער. ווי זיי האָבן געהונקען אַרום דעם מזבח וואָס מע האָט געמאַכט. **27** און עס איז געווען אין מיטן טאָג, האָט אַליהו געשפֿעט פֿון זיי, און ער האָט געזאָגט: רופֿט אויף אַ הויכן קול, וואָרום ער איז אַ גאָט; ער האָט זיך מסתֿם פֿאַררעדט, אָדער ער איז אַוועק אָן אַ זייט, אָדער ער איז אין וועג; אפֿשר שלאָפֿט ער, און וועט זיך אויפֿכאַפֿן.

28 און זיי האָבן גערופֿן אויף אַ הויכן קול, און האָבן זיך איינגעשניטן, אַזוי ווי זייער שטייגער, מיט שווערדן און מיט שפיזן, ביז בלוט האָט זיך געגאָסן אויף זיי. **29** און עס איז געווען, אַז דער מיטן טאָג איז אַריבער, האָבן זיי נביאות געזאָגט ביז ווען מע ברענגט

אויף דעם אָוונט-קרובן, אָבער קיין קול און קיין ענטפֿער און קיין הערונג.

30 האָט אַליהו געזאָגט צום גאַנצן פֿאַלק: גענענט צו מיר. האָט דאָס גאַנצע פֿאַלק גענענט צו אים, און ער האָט פֿאַרריכט דעם צעשטערטן מזבח פֿון יהוה. **31** און אַליהו האָט גענומען צוועלף שטיינער אַזוי ווי די צאָל פֿון די שבֿטים פֿון די קינדער פֿון יעקב, וואָס דאָס וואָרט פֿון גאָט איז געווען צו אים, אַזוי צו זאָגן: ישראל זאָל זיין דיין נאָמען. **32** און ער האָט אויפֿגעבויט פֿון די שטיינער אַ מזבח צו דעם נאָמען פֿון יהוה, און האָט געמאַכט אַ גראָבן, גרויס ווי פֿאַר צוויי סָאָה זריעה, רונד אַרום מזבח. **33** און ער האָט אויסגעלייגט דאָס האַלץ, און צעשניטן דעם אַקס, און אַרויפֿגעטאָן אויפֿן האַלץ. **34** און ער האָט געזאָגט: פֿילט אָן פֿיר קריג מיט וואַסער, און גיסט אַרויף אויף דעם בראַנדאָפֿער און אויפֿן האַלץ. און ער האָט געזאָגט: טוט עס אַ צווייט מאַל; און זיי האָבן עס געטאָן אַ צווייט מאַל. האָט ער געזאָגט: טוט עס אַ דריט מאַל; און זיי האָבן עס געטאָן אַ דריט מאַל. **35** און דאָס וואַסער איז געגאַנגען רונד אַרום מזבח; און אויך דעם גראָבן האָט ער אַנגעפֿילט מיט וואַסער.

36 און עס איז געווען ווען מע ברענגט אויף דעם אָוונט-קרובן, האָט אַליהו הנביא גענענט און האָט געזאָגט: יהוה דו גאָט פֿון אַבְרָהָם, יצחק, און ישראל, זאָל הייַנט באַוויסט ווערן אַז דו ביסט גאָט אין ישראל, און איך בין דיין קנעכט, און דורך מיין וואָרט האָב איך געטאָן אַלע די דאָזיקע זאַכן. **37** ענטפֿער מיר, יהוה, ענטפֿער מיר. און זאָל דאָס דאָזיקע פֿאַלק וויסן אַז דו יהוה ביסט גאָט; אַזיסט קערסטו אַפֿ זייער האַרץ אַהינטער.

38 איז אַראַפֿגעפֿאַלן אַ פֿייער פֿון גאָט, און האָט פֿאַרצערט דאָס בראַנדאָפֿער, און דאָס האַלץ, און די שטיינער, און די ערד; אַפֿילו דאָס וואַסער אין גראָבן האָט עס אויסגעלעקט. **39** און דאָס גאַנצע פֿאַלק האָט געזען, און זיי זיינען געפֿאַלן אויף זייער פֿנים, און האָבן געזאָגט: יהוה, ער איז גאָט! יהוה, ער איז גאָט!

40 האָט אַליהו צו זיי געזאָגט: כאַפט די נביאים פֿון בַּעַל; קיינער זאָל ניט אַנטרונען ווערן פֿון זיי.

הָאָבֶן זֵי זֵי גַעכְאָפֿט, און אַלְיָהוּ הָאָט זײ געמאַכט נידערן צום טײַך קישון, און הָאָט זײ דאַרטן געשאַכטן.

41 און אַלְיָהוּ הָאָט געזאַגט צו אַחאַבֿן: גײ אַרויף, עס און טרינק, וואַרום עס איז אַ גערויש פֿון אַ סך רעגן.

42 איז אַחאַבֿ אַרויפֿגעגאַנגען עסן און טרינקען. און אַלְיָהוּ איז אַרויפֿגעגאַנגען אויפֿן שפיץ פֿרמל, און הָאָט זיך אײַנגעבויגן צו דער ערד, און אַרײַנגעטאַן זײַן פֿנים צווישן זײַנע קני. **43** און ער הָאָט געזאַגט צו זײַן יונג: גײ אַקאַרשט אַרויף, טו אַ קוק קעגן ים.

איז ער אַרויפֿגעגאַנגען און הָאָט געקוקט, און ער הָאָט געזאַגט: ניטאָ גאַרנישט.

הָאָט ער געזאַגט: "גײ ווידער", זיבן מאָל. **44** און עס איז געווען אויפֿן זיבעטן מאָל, הָאָט ער געזאַגט: זע, אַ קליין וואַלקנדל אַזוי ווי די האַנט פֿון אַ מענטשן גײט אויף פֿון ים. הָאָט ער געזאַגט: גײ אַרויף, זאַג צו אַחאַבֿן: שפּאַן אײַן און נידער אַראָפּ. פֿדי דער רעגן זאַל דיך ניט פֿאַרהאַלטן.

45 און עס איז געווען, אײדער וואָס ווען איז דער הימל שוואַרץ געוואָרן פֿון וואַלקנס און געוויטער, און עס איז געוואָרן אַ גרויסער רעגן. און אַחאַבֿ הָאָט זיך אַרויפֿגעזעצט, און איז אַוועק קיין יזרעאל.

46 און די האַנט פֿון גאָט איז געווען אויף אַלְיָהוּן, און ער הָאָט אַנגעגורט זײַנע לענדן, און איז געלאָפֿן פֿאַרויס פֿאַר אַחאַבֿן ביז ווי דו קומסט קיין יזרעאל.

יט 1 און אַחאַבֿ הָאָט דערציילט אַזבלען אַלץ וואָס אַלְיָהוּ הָאָט געטאַן, און אַלץ דינג ווי אַזוי ער הָאָט געהרגעט אַלע נבֿיאים מיטן שווערד. **2** הָאָט אַזבל געשיקט אַ שְׁליח צו אַלְיָהוּן, אַזוי צו זאַגן: זאַלן די געטער טאַן אַזוי און נאָך מער, אויב איך וועל מאַרגן אין דער צײַט ניט מאַכן דײַן לעבן אַזוי ווי דאָס לעבן פֿון אײַנעם פֿון זײ!

3 און ווי ער האָט דאָס געזען, אַזוי איז ער אויפֿגעשטאַנען און איז אַוועק אום זײַן לעבן, און איז געקומען קײַן באַר-שׁבַע וואָס געהערט צו יהודה, און ער האָט דאָרטן איבערגעלאָזט זײַן יונג. **4** און ער אַליין איז געגאַנגען אין מדבר אַ טאָג וועגס, און איז געקומען און האָט זיך געזעצט אונטער אַ בעזעמביימל, און ער האָט געבעטן אויף זיך דעם טויט, און האָט געזאָגט: גענוג! אַצונד, גאָט, נעם צו מײַן זעל, וואָרום, איך בין ניט בעסער פֿון מײַנע עלטערן.

5 און ער האָט זיך געלייגט און איז אײַנגעשלאָפֿן אונטער אַ בעזעמביימל. ערשט אַ מלאך רירט אים אָן, און זאָגט צו אים: שטיי אויף, עס. **6** האָט ער זיך אומגעקוקט, ערשט אים צוקאַפֿנס איז אַ קוכן געבאַקט אויף אַנגעברענטע שטיינער, און אַ קרוג וואַסער. האָט ער געגעסן און געטרונקען, און האָט זיך ווידער געלייגט.

7 און דער מלאך פֿון גאָט איז געקומען אַ צווייט מאַל, און האָט אים אַנגערירט, און געזאָגט: שטיי אויף, עס, וואָרום דער וועג איז צו ווייט פֿאַר דיר.

8 איז ער אויפֿגעשטאַנען, און האָט געגעסן און געטרונקען, און איז געגאַנגען מיט דעם כּוּח פֿון דעם דאָזיקן עסן פֿערציק טעג און פֿערציק נעכט, ביז דעם באַרג פֿון גאָט, חורבֿ. **9** און ער איז דאָרטן אַרײַנגעגאַנגען אין דער הייל, און האָט דאָרטן גענעכטיקט. ערשט דאָס וואָרט פֿון גאָט איז צו אים, און ער האָט צו אים געזאָגט: וואָס טוסטו דאָ, אַלײַהו?

10 האָט ער געזאָגט:

אַננעמען האָב איך זיך אַנגענומען
פֿון וועגן יהוה דעם גאָט פֿון צבֿאות;
ווייל פֿאַרלאָזן דײַן בונד האָבן די קינדער פֿון ישראל,
דײַנע מזבחות האָבן זיי צעשטערט,
און דײַנע נבֿיאים האָבן זיי געהרגעט מיטן שווערד;
און איך אַליין בין איבערגעבליבן,
און זיי זוכן מײַן לעבן צו נעמען.

11 האָט ער געזאָגט: גיי אַרויס, און זאָלסט זיך שטעלן אויפֿן באַרג פֿאַר גאָט. ערשט גאָט גייט פֿאַרבײַ, און אַ גרויסער און שטאַרקער

שטורעם רײסט בערג און ברעכט פֿעלדזן פֿאַר גאָט-ניט אין שטורעם איז געווען גאָט; און נאָך דעם שטורעם אַן ערדציטערניש-ניט אין דער ערדציטערניש איז געווען גאָט; **12** און נאָך דער ערדציטערניש אַ פֿייער-ניט אין פֿייער איז געווען גאָט; און נאָך דעם פֿייער אַ קול פֿון אַ דינער שטילקייט. **13** און עס איז געווען, ווי אַלְיָהוּ הָאֵט דאָס דערהערט, אַזוי הָאֵט ער אַינגעוויקלט זײַן פנים אין זײַן מאַנטל, און ער איז אַרויגעגאַנגען, און הָאֵט זיך געשטעלט אין אַינגאַנג פֿון דער הייל. ערשט אַ קול איז געקומען צו אים, און הָאֵט געזאָגט: וואָס טוסטו דאָ, אַלְיָהוּ?

14 הָאֵט ער געזאָגט:

אַננעמען הָאָב איך זיך אָנגענומען
פֿון וועגן יהוה דעם גאָט פֿון צבֿאות;
ווייל פֿאַרלאָזן דײַן בונד הָאָבן די קינדער פֿון ישראל,
דײַנע מזבחות הָאָבן זיי צעשטערט,
און דײַנע נבֿיאים הָאָבן זיי געהרגעט מיטן שווערד;
און איך אַליין בין איבערגעבליבן,
און זיי זוכן מײַן לעבן צו נעמען.

15 הָאֵט גאָט צו אים געזאָגט: קער זיך אום אויף דײַן וועג צום מדבר פֿון דמשק, און זאָלסט קומען און זאָלן חַזְאֵלן פֿאַר אַ מלך איבער ארם. **16** און יהוה דעם זון פֿון נמשין זאָלסטו זאָלן פֿאַר אַ מלך איבער ישראל, און אַלישע דעם זון פֿון שֶׁפֶטן, פֿון אַבֿל-מחולה, זאָלסטו זאָלן פֿאַר אַ נבֿיא אויף דײַן אָרט. **17** און עס וועט זײַן, דעם וואָס ווערט אַנטרונען פֿון חַזְאֵל שווערד, וועט טײַטן אַלישע. **18** אָבער איך וועל איבערלאָזן אין ישראל זיבן טויזנט-אַלע קני וואָס הָאָבן ניט געקניט צו בַּעַל, און יעטוועדער מויל וואָס הָאֵט אים ניט געקושט.

19 איז ער אַוועקגעגאַנגען פֿון דאָרטן, און הָאֵט געטראָפֿן אַלישע דעם זון פֿון שֶׁפֶטן ווי ער אַקערט מיט צוועלף געשפּאַנען פֿאַר אים, און ער בײַם צוועלפֿטן. איז אַלְיָהוּ אַריבערגעגאַנגען צו אים, און הָאֵט אַרויפֿגעוואָרפֿן זײַן מאַנטל אויף אים. **20** הָאֵט ער איבערגעלאָזן די רינדער, און איז געלאָפֿן נאָך אַלְיָהוּ, און הָאֵט געזאָגט: לאָמיק, איך בעט דיך, קושן מײַן פֿאַטער און מײַן מוטער, און איך וועל גײַן

נאך דיר. האָט ער צו אים געזאָגט: גיי, קער זיך אום, וואָרום וואָס האָב איך דיר געטאָן?

21 האָט ער זיך אומגעקערט פֿון הינטער אים, און ער האָט גענומען דאָס געשפּאַן רינדער, און האָט עס געשאַכטן, און מיט די שפּאַנצייג פֿון די רינדער האָט ער אָפּגעקאַכט זייער פֿלייש; און ער האָט געגעבן די מענטשן, און זיי האָבן געגעסן. און ער איז אויפֿגעשטאַנען, און ער איז געגאַנגען נאָך אַליהון, און האָט אים באַדינט.

כ 1 און בן-הַדָּד דער מלך פֿון ארם האָט איינגעזאַמלט זיין גאַנצן חיל; און צוויי און דרייסיק מלכים זיינען געווען מיט אים, און פֿערד און רייטוועגן. און ער איז אַרויפֿגעגאַנגען און האָט געלעגערט אויף שומרון, און מלחמה געהאַלטן אויף איר. **2** און ער האָט געשיקט שלוחים, צו אַחאב דעם מלך פֿון ישראל, אין שטאָט, **3** און אים געלאָזט זאָגן: אַזוי האָט געזאָגט בן-הַדָּד: דיין זילבער און דיין גאָלד איז מיינס, און דייןע ווייבער און דייןע שענסטע קינדער זיינען מיינע.

4 האָט געענטפֿערט דער מלך פֿון ישראל און האָט געזאָגט: אַזוי ווי דיין וואָרט, מיין האָר מלך; דייןער בין איך, און אַלץ וואָס איך האָב.

5 זיינען ווידער געקומען די שלוחים, און האָבן געזאָגט: אַזוי האָט געזאָגט בן-הַדָּד, אַזוי צו זאָגן: פֿאַר וואָר, איך האָב דיר געשיקט זאָגן: דיין זילבער און דיין גאָלד, און דייןע ווייבער און דייןע קינדער זאַלסטו מיר געבן. **6** וואָרום אַז מאָרגן אין דער צייט וועל איך שיקן צו דיר מיינע קנעכט, וועלן זיי דורכזוכן דיין הויז, און די הייזער פֿון דייןע קנעכט; און עס וועט זיין, וווּ נאָר אַ גלוסטיקייט פֿון דייןע אויגן וועלן זיי אַריינטאָן אין זייער האַנט און אוועקנעמען.

7 האָט דער מלך פֿון ישראל גערופֿן אַלע עלטסטע פֿון לאַנד, און האָט צו זיי געזאָגט: מערקט אַקאַרשט און זעט, אַז בייז זוכט דער דאָזיקער. וואָרום ער האָט געשיקט צו מיר אום מיינע ווייבער און אום מיינע קינדער, און אום מיינ גאָלד, און איך האָב ניט פֿאַרמיטן פֿון אים. **8** האָבן צו אים געזאָגט אַלע עלטסטע און דאָס גאַנצע פֿאָלק: זאַלסט ניט צוהערן און ניט איינוויליקן.

9 האָט ער געזאָגט צו די שלוחים פֿון בן-הַדָּד: זאָגט צו מיין האָר דעם מלך: אַלץ אום וואָס דו האָסט געשיקט צו דיין קנעכט צוערשט וועל איך טאָן, אָבער די דאָזיקע זאָך קען איך ניט טאָן.

זיינען געגאָנגען די שלוחים, און האָבן אים געבראַכט אַן ענטפֿער.

10 האָט בן-הַדָּד געשיקט צו אים, און געזאָגט: זאָלן די געטער מיר טאָן אַזוי און נאָך מער, אויב דער שטויב פֿון שומרון וועט קלעקן פֿאַר אַ הויפֿן דעם גאַנצן פֿאָלק וואָס הינטער מיר!

11 האָט געענטפֿערט דער מלך פֿון ישראל און האָט געזאָגט: זאָגט [אים]: זאָל דער וואָס גורט זיך ערשט אָן, זיך ניט רימען ווי דער וואָס בינדט זיך שוין אָפּ.

12 און עס איז געווען, ווי [בן-הַדָּד] האָט געהערט דעם דאָזיקן ענטפֿער, בעת ער האָט געטרונקען, ער און די מלכים, אין די ביידלעך, אַזוי האָט ער געזאָגט צו זיינע קנעכט: שטעלט אויס! און זיי האָבן אויסגעשטעלט אַנקעגן דער שטאָט.

13 ערשט איינער אַ נביא האָט גענענט צו אַחאַב דעם מלך פֿון ישראל, און האָט געזאָגט: אַזוי האָט גאָט געזאָגט: זעסט דעם גאַנצן דאָזיקן גרויסן המון? אָט גיב איך אים היינט אין דיין האַנט, און וועסט וויסן אַז איך בין יהוה. **14** האָט אַחאַב געזאָגט: דורך וועמען? האָט ער געזאָגט: אַזוי האָט גאָט געזאָגט: דורך די יונגען פֿון די לאַנדפֿירשטן. האָט ער געפֿרעגט: ווער זאָל אַנקניפֿן די מלחמה? האָט ער געזאָגט: דו.

15 האָט ער איבערגעציילט די יונגען פֿון די לאַנדפֿירשטן, און זיי זיינען געווען צוויי הונדערט און צוויי און דרייסיק. און נאָך זיי האָט ער איבערגעציילט דאָס גאַנצע פֿאָלק, אַלע קינדער פֿון ישראל—זיבן טויזנט.

16 זיינען זיי אַרויסגעגאָנגען אין מיטן טאָג, בעת בן-הַדָּד האָט זיך שפור געטרונקען אין די ביידלעך ער און די מלכים—די צוויי און דרייסיק מלכים וואָס האָבן אים געהאַלפֿן. **17** און די יונגען פֿון די לאַנדפֿירשטן זיינען אַרויסגעגאָנגען צוערשט; אָבער בן-הַדָּד האָט געשיקט, און מע האָט אים אָנגעזאָגט, אַזוי צו זאָגן: מענטשן זיינען

אַרויסגעגאַנגען פֿון שומרון. **18** האָט ער געזאָגט: סײַ זײ זײַנען פֿאַר שלום אַרויסגעגאַנגען, כאַפֿט זײ לעבעדיקערהײט, און סײַ זײ זײַנען פֿאַר מלחמה אַרויסגעגאַנגען, לעבעדיקערהײט כאַפֿט זײ.

19 און די זײַנען אַרויסגעגאַנגען פֿון שטאָט—די יונגען פֿון די לאַנדפֿירשטן, און דער חיל וואָס הינטער זײ. **20** און זײ האָבן געשלאָגן אײטלעכער זײַן מאָן, און די אַרמײם זײַנען אַנטלאָפֿן, און ישׂראל האָט זײ נאַכגעיאָגט. און בן-הַדַד דער מלך פֿון ארם איז אַנטרונען געוואָרן אויף אַ פֿערד מיט רײטער.

21 און דער מלך פֿון ישׂראל איז אַרויסגעגאַנגען, און האָט געשלאָגן די פֿערד און די רײטוועגן, און געשלאָגן צווישן ארם אַ גרויסן שלאַק.

22 און דער נבֿיא האָט גענענט צו דעם מלך פֿון ישׂראל און האָט צו אים געזאָגט: גײ פֿאַרשטאַרק זיך, און מערק און זע וואָס דו זאָלסט טאָן, וואָרום צום אומקער פֿון יאָר קומט דער מלך פֿון ארם אַרויף אויף דיר.

23 און די קנעכט פֿון דעם מלך פֿון ארם האָבן צו אים געזאָגט: אַ גאָט פֿון בערג איז זײער גאָט, דרום זײַנען זײ געווען שטאַרקער פֿון אונדז; לאַמיר אָבער מלחמה האַלטן מיט זײ אויף אַ גלײַכן פּלאַץ, אויב מיר וועלן ניט זײַן שטאַרקער פֿון זײ! **24** און די דאָזיקע זאָך טו; טו אָפּ די מלכײם אײטלעכן פֿון זײַן אָרט און מאַך אַנפֿירער אַנשטאָט זײ. **25** און דו זאָלסט דיר צונויפֿציילן אַ חיל אַזוי ווי דער חיל וואָס איז בײַ דיר געפֿאַלן, און פֿערד אַזוי ווי די פֿערד, און רײטוועגן אַזוי ווי די רײטוועגן; און לאַמיר מלחמה האַלטן מיט זײ אויף אַ גלײַכן פּלאַץ, אויב מיר וועלן ניט זײַן שטאַרקער פֿון זײ! האָט ער צוגעהערט צו זײער קול, און האָט אַזוי געטאָן.

26 און עס איז געווען צום אומקער פֿון יאָר, האָט בן-הַדַד אײבערגעציילט די אַרמײם, און ער איז אַרויפֿגעגאַנגען קײן אַפֿק אויף מלחמה מיט ישׂראל.

27 און די קינדער פֿון ישׂראל זײַנען אײבערגעציילט געוואָרן, און פֿאַרזאָרגט געוואָרן מיט שפּײַז, און זײַנען אַרויסגעגאַנגען אַקעגן זײ. און די קינדער פֿון ישׂראל האָבן געלאַגערט אַקעגן זײ, אַזוי ווי צוויי קלײנע סטאַדעס ציגן. און די אַרמײם האָבן אַנגעפֿילט דאָס לאַנד.

28 האָט דער געטלעכער מאַן גענענט, און האָט גערעדט צו דעם מלך פֿון ישׂראל און געזאָגט: ווייל די אַרמִים האָבן געזאָגט: אַ גאָט פֿון בערג איז יהוה, און ניט אַ גאָט פֿון טאַלן איז ער, דרום וועל איך געבן דעם גאַנצן דאָזיקן גרויסן המון אין דיין האַנט, און איר וועט וויסן אַז איך בין יהוה.

29 און זיי האָבן געלאָגערט איינע אַקעגן די אַנדערע זיבן טעג. און עס איז געווען אויפֿן זיבעטן טאָג, האָט גענענט די מלחמה, און די קינדער פֿון ישׂראל האָבן געשלאָגן פֿון ארם הונדערט טויזנט פֿוסגייער אין איין טאָג. **30** און די איבעריקע זיינען אַנטלאָפֿן קיין אַפֿק, אין שטאָט; איז די מויער איינגעפֿאַלן אויף זיבן און צוואַנציק טויזנט מאַן וואָס זיינען איבערגעבליבן. און בן-הַדָד איז אַנטלאָפֿן און איז אַריין אין שטאָט, אין אַ קאַמער הינטער אַ קאַמער.

31 האָבן זיינע קנעכט צו אים געזאָגט: זע נאָר, מיר האָבן געהערט אַז די מלכים פֿון דעם הויז פֿון ישׂראל זיינען גענאָדיקע מלכים; לאַמיר, איך בעט דיך, אַנטאָן זאַקקליידער אויף אונדזערע לענדן, און שטריק אויף אונדזער קאַפֿ, און לאַמיר אַרויסגיין צו דעם מלך פֿון ישׂראל, אפֿשר וועט ער דיך לאָזן לעבן.

32 האָבן זיי אָנגעגורט זאַקקליידער אויף זייערע לענדן, און שטריק אויף זייערע קעפֿ, און זיי זיינען געקומען צו דעם מלך פֿון ישׂראל, און האָבן געזאָגט: דיין קנעכט בן-הַדָד האָט געזאָגט: לאַמיר לעבן, איך בעט דיך. האָט ער געזאָגט: לעבט ער נאָך? ער איז מיין ברודער.

33 און די מענטשן האָבן עס גענומען פֿאַר אַ צייכן, און זיי האָבן זיך געאייילט און באַוואָרנט אויב ער מיינט עס, און האָבן געזאָגט: דיין ברודער בן-הַדָד. האָט ער געזאָגט: גייט ברענגט אים.

איז אַרויסגעקומען צו אים בן-הַדָד, און ער האָט אים אַרויפֿגענומען אויפֿן רייטוואָגן. **34** און [בן-הַדָד] האָט צו אים געזאָגט: די שטעט וואָס מײַן פֿאַטער האָט צוגענומען פֿון דיין פֿאַטער וועל איך אומקערן, און גאַסן זאַלסטו דיר מאַכן אין דמשק, אַזוי ווי מײַן פֿאַטער האָט געמאַכט אין שומרון. [האָט אַחאַב געזאָגט:] און איך וועל דיך אַוועקלאָזן מיט דעם דאָזיקן בונד. און ער האָט אים געשלאָסן אַ בונד, און האָט אים אַוועקגעלאָזט.

35 און איינער אַ מאַן פֿון די יונגע נביאים האָט געזאָגט צו זיין חבר דורך דעם וואָרט פֿון גאָט: שלאָג מיך, איך בעט דיך, און דער מאַן האָט אים ניט געוואָלט שלאָגן. **36** האָט ער געזאָגט: ווייל דו האָסט ניט צוגעהערט צו דעם קול פֿון גאָט, אָט גייסטו אַוועק פֿון מיר, און דיך וועט דערשלאָגן אַ לייב.

און ווי ער איז אַוועקגעגאַנגען פֿון אים, אַזוי האָט אים אַנגעטראָפֿן אַ לייב, און האָט אים דערשלאָגן.

37 האָט ער אַנגעטראָפֿן אַן אַנדער מאַן, און האָט געזאָגט: שלאָג מיך, איך בעט דיך. און דער מאַן האָט אים געשלאָגן, שלאָגנדיק ביז ווונדן. **38** און דער נביא איז געגאַנגען און האָט געהאַרט אויפֿן מלך ביים וועג; און ער האָט זיך פֿאַרשטעלט מיטן קאַפּבאַנד איבער זיינע אויגן. **39** און עס איז געווען, ווי דער מלך איז פֿאַרבײַגעגאַנגען, אַזוי האָט ער געשריען צום מלך און האָט געזאָגט: דיין קנעכט איז אַרויסגעגאַנגען אין דער מלחמה, ערשט אַ מאַן האָט זיך אָפּגעקערט, און האָט געבראַכט צו מיר אַ מאַן, און האָט געזאָגט: אָט דעם דאָזיקן מאַן, אויב געמינערט וועט ער געמינערט ווערן; וועט דיין נפֿש זיין אַנשטאָט זיין נפֿש; אָדער אַ צענטנער זילבער וועסטו באַצאָלן: און ווי דיין קנעכט איז געווען פֿאַרטאָן דאָ און דאָרטן, אַזוי איז ער ניט געוואָרן.

האָט דער מלך פֿון ישׂראל צו אים געזאָגט. אַזוי זאָל זיין דיין משפט; דו אַליין האָסט געפֿסקעט.

41 האָט ער אויף גיך אָפּגעטאָן דעם קאַפּבאַנד פֿון זיינע אויגן, און דער מלך פֿון ישׂראל האָט אים דערקענט, אַז ער איז פֿון די נביאים.

42 און ער האָט צו אים געזאָגט: אַזוי האָט גאָט געזאָגט: ווייל דו האָסט אַרויסגעלאָזט פֿון דער האַנט דעם מאַן פֿון מיין חרם, זאָל דיין נפֿש זיין אַנשטאָט זיין נפֿש, און דיין פֿאַלק אַנשטאָט זיין פֿאַלק.

43 און דער מלך פֿון ישׂראל איז אַוועק צו זיין הויז צעטראָגן און פֿאַרבײַזערט, און ער איז געקומען קיין שומרון.

כא 1 און עס איז געווען נאָך די דאָזיקע געשעענישן: נְבוֹת דער יזרעאלי האָט געהאַט אַ וויינגאַרטן וואָס איז געווען אין יזרעאל לעבן דעם פּאַלאַץ פֿון אַחאַב דעם מלך פֿון שומרון. 2 האָט אַחאַב געזאָגט צו נְבוֹתן, אַזוי צו זאָגן: גיב מיר דיין וויינגאַרטן, פֿדי ער זאָל מיר זיין פֿאַר אַ גאַרטן פֿון גרינס, ווייל ער איז נאָנט לעבן מיין הויז, און איך וועל דיר געבן אַנשטאַט אים אַ וויינגאַרטן אַ בעסערן פֿון אים. אָדער אויב אין דייןע אויגן איז בעסער, וועל איך דיר געבן געלט אין מקח פֿון דעם. 3 האָט נְבוֹת געזאָגט צו אַחאַבן: באַהיט מיך גאָט, איך זאָל דיר אָפּגעבן די נחלה פֿון מייןע עלטערן.

4 איז אַחאַב געקומען אין זיין הויז צעטראָגן און פֿאַרבייזערט איבער דעם וואָרט וואָס נְבוֹת דער יזרעאלי האָט צו אים גערעדט, אַז ער האָט געזאָגט: איך וועל דיר ניט אָפּגעבן די נחלה פֿון מייןע עלטערן. און ער האָט זיך געלייגט אויף זיין בעט, און האָט אומגעדרייט זיין פנים, און ניט געגעסן קיין שפּייז.

5 איז צוגעקומען צו אים זיין ווייב אַזְבֵּל, און האָט צו אים געזאָגט: וואָס איז דאָס דיין געמיט צעטראָגן, און דו עסט ניט קיין שפּייז? 6 האָט ער צו איר געזאָגט: ווייל איך האָב גערעדט צו נְבוֹת דעם יזרעאלי, און איך האָב צו אים געזאָגט: גיב מיר דיין וויינגאַרטן פֿאַר געלט, אָדער אויב דו ווילסט, וועל איך דיר געבן אַן אַנדער וויינגאַרטן אַנשטאַט אים; און ער האָט געזאָגט: איך וועל דיר ניט אָפּגעבן מיין וויינגאַרטן.

7 האָט זיין ווייב אַזְבֵּל צו אים געזאָגט: פֿירסט דו אַצונד די מלוכה איבער ישראל? שטיי אויף, עס שפּייז, אַז זאָל דיין האַרץ זיין פֿריילעך. איך וועל דיר געבן דעם וויינגאַרטן פֿון נְבוֹת דעם יזרעאלי.

8 און זי האָט געשריבן בריוו אין אַחאַבס נאָמען, און פֿאַרזיגלט מיט זיין זיגל, און האָט געשיקט די בריוו צו די עלטסטע און צו די אַדללייט וואָס אין זיין שטאָט, וואָס האָבן געווינט מיט נְבוֹתן. 9 און זי האָט געשריבן אין די בריוו, אַזוי צו זאָגן: רופֿט אויס אַ פֿעניתי, און זעצט אַוועק נְבוֹתן אויבן אַן פֿון פֿאַלק. 10 און זעצט אַוועק צוויי מענטשן, נידערטרעכטיקע יונגען, אַקעגן אים, זיי זאָלן עדות זאָגן אויף אים, אַזוי צו זאָגן: האָסט געלעסטערט גאָט און דעם מלך. און פֿירט אים אַרויס, און פֿאַרשטיינט אים, און ער זאָל שטאַרבן.

11 האָבן די מענטשן פֿון זײַן שטאָט, און די עלטסטע און די אַדללייט וואָס האָבן געווינט אין זײַן שטאָט, געטאָן אַזוי ווי אַזבֿל האָט צו זיי געשיקט, אַזוי ווי עס איז געווען געשריבן אין די בריוו וואָס זי האָט צו זיי געשיקט. **12** זיי האָבן אויסגערופֿן אַ תּענית, און האָבן אַוועקגעזעצט נְבוֹתן אויבן אָן פֿון פֿאַלק. **13** און די צוויי מענטשן, נידערטרעכטיקע יונגען, זײַנען געקומען און האָבן זיך געזעצט אַקעגן אים; און די נידערטרעכטיקע יונגען האָבן עדות געזאָגט אויף אים, אויף נְבוֹתן, פֿאַרן פֿאַלק, אַזוי צו זאָגן: נְבוֹת האָט געלעסטערט גאָט און דעם מלך. און מע האָט אים אַרויסגעפֿירט אויסן שטאָט, און אים פֿאַרוואָרפֿן מיט שטיינער, און ער איז געשטאָרבן. **14** און זיי האָבן געשיקט צו אַזבֿלען, אַזוי צו זאָגן: נְבוֹת איז פֿאַרשטיינט געוואָרן, און ער איז טויט.

15 און עס איז געווען, ווי אַזבֿל האָט געהערט אַז נְבוֹת איז פֿאַרשטיינט געוואָרן, און ער איז טויט, אַזוי האָט אַזבֿל געזאָגט צו אַחאבֿן: שטיי אויף: ירשע דעם וויינגאַרטן פֿון נְבוֹת דעם זרעאַלי, וואָס ער האָט דיר ניט געוואָלט געבן פֿאַר געלט. וואָרום נְבוֹת לעבט ניט, נײַערט ער איז טויט.

16 און עס איז געווען, ווי אַחאבֿ האָט געהערט אַז נְבוֹת איז טויט, אַזוי איז אַחאבֿ אויפֿגעשטאַנען אַראָפֿצונידערן צו דעם וויינגאַרטן פֿון נְבוֹת דעם זרעאַלי, כדי אים צו ירשען.

17 איז דאָס וואָרט פֿון גאָט געווען צו אַליהו דעם תּשבי, אַזוי צו זאָגן: **18** שטיי אויף, נידער אַראָפֿ אַנטקעגן אַחאבֿ דעם מלך פֿון ישראל וואָס אין שומרון; אָן איז ער אין דעם וויינגאַרטן פֿון נְבוֹתן, וואָס ער האָט אַהין אַראָפֿגענידערט, כדי אים צו ירשען. **19** און זאָלסט רעדן צו אים, אַזוי צו זאָגן: אַזוי האָט גאָט געזאָגט: האָסט געהרגעט, און ווילסט אויך ירשען? און זאָלסט רעדן צו אים, אַזוי צו זאָגן: אַזוי האָט גאָט געזאָגט: אויף דעם אָרט וווּ די הינט האָבן געלעקט דאָס בלוט פֿון נְבוֹתן, וועלן די הינט לעקן אויך דיין בלוט.

20 האָט אַחאבֿ געזאָגט צו אַליהו: האָסט מײַך אָנגעקריגן, שונא מײַנער? האָט ער געזאָגט: איך האָב דײַך אָנגעקריגן; ווייל דו האָסט זיך אָנגעגעבן צו טאָן וואָס איז שלעכט אין די אויגן פֿון גאָט. **21** זע, איך ברענג אויף דיר אַן אומגליק, און איך וועל דײַך אויסראַמען, און

וועל פֿאַרשניידן פֿון אַחאַבן יעטוועדער מאַנספֿאַרשוי, און קינד און קייט, צווישן ישראל. 22 און איך וועל מאַכן דיין הויז אַזוי ווי דאָס הויז פֿון יִרְבֵּעַם דעם זון פֿון נבֿטן, און אַזוי ווי דאָס הויז פֿון בַּעשא דעם זון פֿון אַחִיהוֹן, פֿאַר דער דערצערנונג וואָס דו האָסט דערצערנט, און געמאַכט זינדיקן ישראל. און אויך אויף אַזְבֵּלען האָט גאָט גערעדט, אַזוי צו זאָגן: די הינט וועלן עסן אַזְבֵּלען אין דעם פֿעסטונגראָבן פֿון יזרעאל. 24 דעם וואָס שטאַרבט פֿון אַחאַבן אין שטאָט, וועלן די הינט אויפֿעסן, און דעם וואָס שטאַרבט אין פֿעלד, וועלן די פֿויגלען פֿון הימל אויפֿעסן.

25 פֿאַר וואָר, עס איז ניט געווען אַזאַ ווי אַחאַב וואָס האָט זיך אַפֿגעגעבן צו טאָן וואָס איז שלעכט אין די אויגן פֿון גאָט, ווייל אים האָט אָנגערעדט זיין ווייב אַזְבֵּל. 26 און ער האָט זיך באַגאַנגען זייער אומווערדיק צו גיין נאָך די אַפֿגעטער, אַזוי ווי אַלץ וואָס די אמורים האָבן געטאָן, וועמען גאָט האָט פֿאַרטריבן פֿון פֿאַר די קינדער פֿון ישראל.

27 און עס איז געווען, ווי אַחאַב האָט געהערט די דאָזיקע ווערטער, אַזוי האָט ער צעריסן זיינע קליידער, און אָנגעטאָן זאָקקלייד אויף זיין לייב, און האָט געפֿאַסט; און ער איז געלעגן אין זאָקקלייד, און איז אַרומגעאַנגען שטילערהייט.

28 איז דאָס וואָרט פֿון גאָט געווען צו אַלְיָהוּ דעם תּשׁבִי, אַזוי צו זאָגן: 29 האָסטו געזען ווי אַחאַב איז געוואָרן אונטערטעניק פֿאַר מיר? ווייל ער איז געוואָרן אונטערטעניק פֿאַר מיר, וועל איך ניט ברענגען דאָס ביז אין זיינע טעג; אין די טעג פֿון זיין זון וועל איך ברענגען דאָס ביז אויף זיין הויז.

כב 1 און זיי זיינען געזעסן דריי יאָר אָן אַ מלחמה צווישן ארם און צווישן ישראל. 2 אָבער עס איז געווען אויפֿן דריטן יאָר, האָט יהושפֿט דער מלך פֿון יהודה אַראָפֿגענידערט צו דעם מלך פֿון ישראל. 3 און דער מלך פֿון ישראל האָט געזאָגט צו זיינע קנעכט: וויסט איר, אַז צו אונדז געהערט רמת-גלעד? און מיר שווייגן, און נעמען זי ניט אַוועק פֿון דער האַנט פֿון דעם מלך פֿון ארם.

4 און ער האָט געזאָגט צו יהושפֿטן: ווילסטו גיין מיט מיר אין מלחמה אויף רמת-גלעד? האָט יהושפֿט געזאָגט צו דעם מלך פֿון ישראל: אַזוי ווי דו, אַזוי איך, אַזוי ווי דיין פֿאַלק, אַזוי מײַן פֿאַלק, אַזוי ווי דיײַנע פֿערד אַזוי מײַנע פֿערד.

5 און יהושפֿט האָט געזאָגט צו דעם מלך פֿון ישראל: פֿרעג היינט, איך בעט דײַך, דאָס וואָרט פֿון גאָט.

6 האָט דער מלך פֿון ישראל איינגעזאַמלט די נביאים, אַרום פֿיר הונדערט מאָן, און ער האָט צו זיי געזאָגט: זאָל איך גיין קעגן רמת-גלעד אויף מלחמה, אָדער זאָל איך אָפֿשטיין? האָבן זיי געזאָגט: גיי אַרויף, און גאָט וועט זי געבן אין דער האַנט פֿון מלך.

7 האָט יהושפֿט געזאָגט: איז דאָ ניטאָ נאָך אַ נביא פֿון גאָט, אַז מיר זאָלן פֿרעגן בײַ אים? **8** האָט דער מלך פֿון ישראל געזאָגט צו יהושפֿטן: פֿאַראַן נאָך איין מאָן אויף צו פֿרעגן בײַ גאָט דורך אים, אָבער איך האָב אים פֿיינט, ווייל ער זאָגט ניט נביאות אויף מיר גוטס, נאָר בלויז שלעכטס—מיכֿיהו דער זון פֿון ימלֿהן. האָט יהושפֿט געזאָגט: זאָל דער מלך אַזוי ניט רעדן.

9 האָט דער מלך פֿון ישראל גערופֿן אַ הויפֿדינער, און האָט געזאָגט: ברענג אויף גיך מיכֿיהו דעם זון פֿון ימלֿהן.

10 און דער מלך פֿון ישראל און יהושפֿט דער מלך פֿון יהודה זיינען געזעסן איטלעכער אויף זיין טראָן אָנגעקליידט אין בגדי-מלכות] אין אַ שײַער בײַ דעם טויעראַיינגאַנג פֿון שומרון, און אַלע נביאים האָבן נביאות געזאָגט פֿאַר זיי. **11** און צדקיה דער זון פֿון כַּנְעַנְהָן האָט זיך געמאַכט אייזערנע הערנער, און ער האָט געזאָגט: אַזוי האָט גאָט געזאָגט: מיט די דאָזיקע וועסטו שטויסן ארם ביז זיי צו פֿאַרלענדן. **12** און אַלע נביאים האָבן נביאות געזאָגט דעס גלייכן, אַזוי צו זאָגן: גיי אַרויף קיין רמת-גלעד, און באַגליק, און גאָט וועט זי געבן אין דער האַנט פֿון מלך.

13 און דער שליח וואָס איז געגאַנגען רופֿן מיכֿיהון, האָט גערעדט צו אים, אַזוי צו זאָגן: זע נאָר, די ווערטער פֿון די נביאים זיינען ווי איין מויל גוטס צום מלך; זאָל, איך בעט דײַך, דיין וואָרט זיין אַזוי ווי דאָס וואָרט פֿון איינעם פֿון זיי, און זאָלסט רעדן גוטס. **14** האָט מיכֿיהו

געזאָגט: אַזוי ווי עס לעבט גאָט, אַז דאָס וואָס גאָט וועט זאָגן צו מיר, דאָס וועל איך רעדן!

15 איז ער געקומען צום מלך, און דער מלך האָט צו אים געזאָגט: מיכָהוּ, זאָלן מיר גיין צו רמת-גלעד אויף מלחמה, אָדער זאָלן מיר אָפּשטיין? האָט ער צו אים געזאָגט: גיי אַרויף, און באַגליק, און גאָט וועט זי געבן אין דער האַנט פֿון מלך. **16** האָט דער מלך צו אים געזאָגט: ביז וויפֿיל מאָל זאָל איך דיך באַשווערן, אַז דו זאָלסט ניט רעדן צו מיר נאָר אמת אין נאָמען פֿון גאָט? **17** האָט ער געזאָגט: איך האָב געזען גאַנץ ישׂראל צעשפּרייט אויף די בערג, אַזוי ווי שאָף וואָס האָבן ניט קיין פּאַסטוּך, און גאָט האָט געזאָגט: אָן אַ האַר זיינען די דאָזיקע; זאָלן זיי זיך אומקערן איטלעכער צו זיין הויז בשלום. **18** האָט דער מלך פֿון ישׂראל געזאָגט צו יהושפֿטן: האָב איך דיר ניט געזאָגט, ער וועט ניט נביאות זאָגן אויף מיר גוטס, נאָר בלויז שלעכטס?

19 האָט ער געזאָגט: דרום הער דאָס וואָרט פֿון גאָט: איך האָב געזען ווי גאָט זיצט אויף זיין טראָן, און דער גאַנצער חיל פֿון הימל שטייט לעבן אים פֿון זיין רעכטער זייט און פֿון זיין לינקער.

20 און גאָט האָט געזאָגט: ווער וועט אָנרעדן אַחאַבן, ער זאָל אַרויפגיין און פֿאַלן אין רמת-גלעד? האָט דער געזאָגט אַזוי, און דער זאָגט אַזוי. **21** איז אַרויסגעגאַנגען דער גייסט, און האָט זיך געשטעלט פֿאַר גאָט, און האָט געזאָגט: איך וועל אים אָנרעדן. האָט גאָט צו אים געזאָגט: מיט וואָס? **22** האָט ער געזאָגט: איך וועל אַרויסגיין און ווערן אַ גייסט פֿון ליגן אין מויל פֿון אַלע זיינע נביאים. האָט ער געזאָגט: וועסט אָנרעדן, און וועסט אויך אויספֿירן; גיי אַרויס און טו אַזוי. **23** און אַצונד, זע, גאָט האָט אַרײַנגעגעבן אַ גייסט פֿון ליגן אין מויל פֿון אַלע די דאָזיקע נביאים דיִינע, אָבער גאָט האָט אָנגעזאָגט אויף דיר שלעכטס.

24 האָט געזאָגט צדקיהוּ דער זון פֿון כְּנַעֲנָהוּ, און האָט געשלאָגן מיכָהוּן אויפֿן באַק, און ער האָט געזאָגט: אויף וואָסער [וועג] איז דער גייסט פֿון גאָט אַוועקגעגאַנגען פֿון מיר, כדי צו רעדן מיט דיר? **25** האָט מיכָהוּ געזאָגט: אָט וועסטו זען אין יענעם טאָג, ווען דו וועסט אַרײַנגיין אין אַ קאַמער הינטער אַ קאַמער זיך צו באַהאַלטן.

26 האָט דער מלך פֿון ישראל געזאָגט: נעם מיכֿיהון, און קער אים אום צו אָמון דעם האָר פֿון דער שטאָט, און צו יואָש דעם מלכס זון. **27** און זאָלסט זאָגן: אַזוי האָט געזאָגט דער מלך: טוט אַרײַן דעם דאָזיקן אין געפֿענקעניש, און שפּײַזט אים מיט קאָרג ברויט און קאָרג וואַסער, ביז איך קום בשלום. **28** האָט מיכֿיהו געזאָגט: אויב אומקערן וועסטו זיך אומקערן בשלום, האָט גאָט ניט גערעדט דורך מיר. און ער האָט געזאָגט: הערט דאָס צו, איר פֿעלקער אַלע.

29 און דער מלך פֿון ישראל און יהושפֿט דער מלך פֿון יהודה זײַנען אַרויפֿגעגאַנגען קײַן רמת-גלעד. **30** און דער מלך פֿון ישראל האָט געזאָגט צו יהושפֿטן: איך וועל זיך פֿאַרשטעלן און וועל אַרײַנגײַן אין דער מלחמה, און דו טראָג דיײַנע קלײדער.

און דער מלך פֿון ישראל האָט זיך פֿאַרשטעלט, און איז אַרײַנגעגאַנגען אין דער מלחמה.

31 און דער מלך פֿון ארם האָט באַפֿוילן די צוויי און דרײַסיק הויפטלייט פֿון זײַנע רײטוועגן, אַזוי צו זאָגן: איר זאָלט ניט מלחמה האַלטן מיט קלײַן אָדער גרויס, נאָר בלויז מיטן מלך פֿון ישראל אַלײַן. **32** און עס איז געווען, ווי די הויפטלייט פֿון די רײטוועגן האָבן געזען יהושפֿטן, אַזוי האָבן זײ געזאָגט: דאָס איז געוויס דער מלך פֿון ישראל. און זײ האָבן זיך אַ קער געטאָן צו אים מלחמה צו האַלטן. האָט יהושפֿט אַ געשרײַ געטאָן; **33** איז, ווי די הויפטלייט פֿון די רײטוועגן האָבן געזען אַז דאָס איז ניט דער מלך פֿון ישראל, אַזוי האָבן זײ זיך אָפֿגעקערט פֿון הינטער אים.

34 און אַ מאַן האָט אָנגעצויגן דעם בויגן גלאָט אין דער וועלט, און האָט געטראָפֿן דעם מלך פֿון ישראל צווישן אונטערפֿאַנצער און צווישן ברוסטשילד. האָט ער געזאָגט צו זײַן טרײַבער: פֿאַרקער דיין האַנט, און פֿיר מיך אַרויס פֿון דער מחנה, וואָרום איך בין פֿאַרווינדט.

35 און די מלחמה איז געשטיגן אין יענעם טאָג; און דער מלך איז אויפֿגעהאַלטן געוואָרן שטייענדיק אין רײטוואָגן אַנטקעגן ארם; און אין אָונט איז ער געשטאַרבן. און דאָס בלוט פֿון דער ווונד איז אַראָפֿגערונען אויפֿן דעק פֿון רײטוואָגן.

36 איז אַרויס אַ געשריי דורך דער מחנה אַרום זונאונטערגאַנג:
איטלעכער צו זיין שטאַט, און איטלעכער צו זיין לאַנד!

37 אַזוי איז געשטאַרבן דער מלך; און ער איז געבראַכט געוואָרן קיין שומרון. און מע האָט באַגראָבן דעם מלך אין שומרון.

38 און אַז מע האָט אָפּגעשווענקט דעם רייטוואָגן ביים טייך פֿון שומרון, האָבן די הינט געלעקט זיין בלוט, און די זונות האָבן זיך דרינען געוואָשן, אַזוי ווי דאָס וואָרט פֿון גאָט וואָס ער האָט גערעדט.

39 און די איבעריקע זאַכן וועגן אַחאַבן, און אַלץ וואָס ער האָט געטאָן, און דאָס הויז פֿון עלפֿנביין וואָס ער האָט געבויט, דאָס איז שוין באַשריבן אין בוך פֿון די צייטגעשעענישן פֿון די מלכים פֿון ישראל.

40 און אַחאַב האָט זיך געלייגט מיט זיינע עלטערן, און זיין זון אַחזיהו איז געוואָרן מלך אויף זיין אָרט.

41 און יהושפֿט דער זון פֿון אַסאַן איז געוואָרן מלך איבער יהודה אין פֿירטן יאָר פֿון אַחאַב דעם מלך פֿון ישראל. **42** פֿינף און דרייסיק יאָר איז יהושפֿט אַלט געווען אַז ער איז געוואָרן מלך, און פֿינף און צוואַנציק יאָר האָט ער געקיניגט אין ירושלים. און דער נאָמען פֿון זיין מוטער איז געווען עזובָה די טאָכטער פֿון שלחין.

43 און ער איז געגאַנגען אין אַל דעם וועג פֿון זיין פֿאַטער אַסאַן—ער האָט זיך ניט אָפּגעקערט דערפֿון—צו טאָן וואָס איז רעכטפֿאַרטיק אין די אויגן פֿון גאָט. **44** נאָר די בַּמֹּת זיינען ניט אָפּגעטאָן געוואָרן; דאָס פֿאַלק האָט נאָך אַלץ געשלאַכט און גערייכערט אויף די בַּמֹּת.

45 און יהושפֿט איז געווען אין שלום מיט דעם מלך פֿון ישראל.

46 און די איבעריקע זאַכן וועגן יהושפֿט, און זיין גבורהשאַפֿט וואָס ער האָט אויפֿגעטאָן, און ווי ער האָט מלחמה געהאַלטן, דאָס איז שוין באַשריבן אין בוך פֿון די צייטגעשעענישן פֿון די מלכים פֿון יהודה.

47 און דעם רעשט פֿון די שאַנדמענער, וואָס איז געבליבן אין די טעג פֿון זיין פֿאַטער אַסאַן, האָט ער אויסגעראַמט פֿון לאַנד.

48 און קיין מלך איז ניט געווען אין אדום; אַ געשטעלטער איז געווען מלך.

49 יהושפט האָט געמאַכט תּרשיש-שיפּן צו גיין קיין אופיר נאָך גאַלד, אָבער ער איז ניט געגאַנגען, וואָרום די שיפּן זיינען צעבראַכן געוואָרן בייַ עציִון-גִּבֶּר. **50** דענצמאָל האָט אַחזיהו דער זון פֿון אַחאבֿן געזאָגט צו יהושפטן: זאָלן מיינע קנעכט גיין מיט דייןע קנעכט אין די שיפּן; אָבער יהושפט האָט ניט געוואָלט.

51 און יהושפט האָט זיך געלייגט מיט זיינע עלטערן, און ער איז באַגראָבן געוואָרן לעבן זיינע עלטערן, אין זיין פֿאָטער דָּוִדס שטאָט; און זיין זון יהורם איז געוואָרן מלך אויף זיין אָרט.

52 אַחזיהו דער זון פֿון אַחאבֿן איז געוואָרן מלך איבער ישראל אין שומרון אין זיבעצנטן יאָר פֿון יהושפט דעם מלך פֿון יהודה, און ער האָט געקיניגט איבער ישראל צוויי יאָר. **53** און ער האָט געטאָן וואָס איז שלעכט אין די אויגן פֿון גאָט, און איז געגאַנגען אין דעם וועג פֿון זיין פֿאָטער, און אין דעם וועג פֿון זיין מוטער, און אין דעם וועג פֿון יִרְבֵּעַם דעם זון פֿון נבֿטן, וואָס האָט געמאַכט זינדיקן ישראל. **54** און ער האָט געדינט בַּעַל, און האָט זיך געבוקט צו אים, און האָט דערצערנט יהוה דעם גאָט פֿון ישראל, אַזוי ווי אַלץ וואָס זיין פֿאָטער האָט געטאָן.